

More on Revelation And Historical Setting of The First Part of *Surat Al-Tawbah*

Muhammad Mushtaq Ahmad[®]

ABSTRACT

The paper builds upon the thesis developed in an earlier paper on this issue and first examines the relationship of the traditions about 'occasions of revelation' (*asbab al-nuzul*) and the internal evidences of a *surah* about its historical setting and, then, determines some basic principles in this regard. After this, the paper further digs out the vast literature of the *tafsir*, *sirah*, *hadith* and *fiqh* to further gather internal and external evidences about the historical setting of the revelation of the first part of *Surat al-Tawbah*. It concludes that this part was revealed in Shawwal, not in Dhu al-Hijjah, of ۹ AH, and that is why the ultimatum of four months ended with the end of the Sacred Months. It also identifies the various groups of the Arba pagans for whom various rules were given in this set of verses and concludes that the ultimatum was comprehensive and only those tribes were exempted from it which had treaties of peace for a determined period of time and did not violate the terms of peace. However, individuals

[®] Associate Professor, Head Department of Law, Faculty of Shairah & Law, International Islamic University, Islamabad. (mushtaqahmad@iiu.edu.pk)

belonging to all tribes could seek quarter in their individual capacity for buying some time to decide about their fate.

The paper also examines two legal issues about these verses: permissibility of war in the Sacred Months and entrance of non-Muslims to mosques, including the Sacred Mosque in Makkah. On the first issue, it concludes that the prohibition of war in the Sacred Months was waived before the revelation of these verses through the conduct of the Prophet (peace be on him). On the second issue, it concludes that non-Muslims can be allowed to enter any mosque, including the Sacred Mosque in Makkah, and that the prohibition meant preventing them from dominating and occupying the mosques and performing practices which were prohibited in Islamic law.



سورة التوبة کے ابتدائی حصے کا زمانہ نزول اور تاریخی پس منظر:

تحقیق مزید

محمد مشتاق احمد

سورة التوبة کے ابتدائی حصے کے زمانہ نزول اور تاریخی پس منظر کے متعلق راقم کی تحقیق فکر و نظر کے جولائی تا ستمبر ۲۰۱۵ء کے شمارے (۵۳: ۱) میں شائع ہوئی^(۱) جس پر بعض اہل علم نے اپنی تنقیدی آرا سے نوازا۔ بعض نے یہ نکتہ اٹھایا ہے کہ شان نزول اور تاریخی پس منظر کی اس بحث سے قرآن کریم کی آیات کی ترتیب نزولی کی اہمیت کا تاثر ملتا ہے، جب کہ بعض دیگر اہل علم نے سورت کے زمانہ نزول کی تعیین میں داخلی اور خارجی شہادتوں کے تعلق پر سوال اٹھایا ہے، زیر نظر مقالے کی پہلی دو فصول میں ان تنقیدی آرا میں اٹھائے گئے نکات کا تفصیلی جائزہ پیش کیا جا رہا ہے، جب کہ دوسرے حصے میں ان آیات کے زمانہ نزول کے متعلق مزید تحقیق پیش کی جا رہی ہے۔ امید ہے کہ اس سے ان آیات کی تاویل میں مدد ملے گی۔

تنقیح مباحث اور سہولت تفہیم کے لیے یہ بحث پانچ فصلوں میں تقسیم کی گئی ہے:

فصل اول

سورتوں کی داخلی شہادتوں اور شان نزول کی روایات کے درمیان تعارض

چوں کہ قرآن کریم کی آیات کا نزول مختلف مواقع پر ہوا ہے اور پھر یہ آیات مختلف سورتوں کے اندر مخصوص مقامات پر رکھی گئی ہیں، اس لیے ایک جانب شان نزول کی روایات ہوتی ہیں اور دوسری جانب مخصوص سورت میں ان آیات کا خاص سیاق و سباق ہوتا ہے جن میں بعض اوقات تطبیق نہایت مشکل ہو جاتی ہے۔ یہاں اصولی سوال یہ پیدا ہوتا ہے کہ آیات جس مخصوص پس منظر اور ماحول میں نازل ہوئیں ان کا تعیین سورت کے

ایسوسی ایٹ پروفیسر، صدر شعبہ قانون، فیکلٹی آف شریعہ اینڈ لاء، بین الاقوامی اسلامی یونیورسٹی، اسلام آباد
(mushtaqahmad@iiu.edu.pk)

۱- محمد مشتاق احمد، "سورة التوبة کے ابتدائی حصے کا زمانہ نزول اور تاریخی پس منظر: داخلی و خارجی شہادتوں کی روشنی میں تحقیق تجزیہ"، سہ ماہی فکر و نظر، ۵۳: ۱ (۲۰۱۵ء)، ص ۹-۳۹۔

مجموعی ماحول اور آیات کے مخصوص سیاق و سباق سے کیا جائے گا یا نشان نزول کی روایات سے؟ بعض اہل علم نے سورتوں کے زمانہ نزول اور تاریخی پس منظر کے تعین کے لیے سورت کی داخلی اور خارجی شہادتوں کے تعلق پر سوال اٹھایا ہے اور حقیقت یہ ہے کہ جہاد کے مربوط اور جامع نظریے کی تشکیل میں دیگر امور کے علاوہ ایک اہم امر یہ ہے کہ سورۃ التوبہ کی آیات کے شان نزول کے متعلق روایات اور اس سورت میں آیات کے نظم کے درمیان تعلق کی صحیح نوعیت واضح ہو جائے۔

تاریخی پس منظر کے تعین میں بعض اوقات سورت کی اندرونی شہادتوں اور خارجی روایات میں تعارض کی صورت پیدا ہو جاتی ہے، چنانچہ کبھی اندرونی شہادت یہ ہوتی ہے کہ آیات کا نزول مکہ میں ہوا تھا، لیکن نشان نزول کی روایت میں مدنی دور کا واقعہ ذکر ہوتا ہے اور بعض اوقات اس کے برعکس ہوتا ہے۔ اسی طرح بعض اوقات سورت کے نظم کی گواہی یہ ہوتی ہے کہ پوری سورت بیک وقت نازل ہوئی، مگر روایات میں بعض آیات کا الگ الگ شان نزول ذکر ہوتا ہے۔ کبھی ایک ہی سورت کے متعلق شان نزول کی بہت سی روایات مل جاتی ہیں اور بعض اوقات تو ایک ہی آیت کے کئی اسباب نزول ذکر کیے جاتے ہیں۔ اس قسم کی الجھنوں کے حل کے لیے شاہ ولی اللہ دہلوی (م ۱۷۰۷ء) نے جو تحقیق اپنے رسالے الفوز الکبیر فی أصول التفسیر میں پیش کی ہے اس کا خلاصہ کچھ یوں ہے:

صحابہ کرام اور دیگر متقدمین علماء جب نزولت فی کذا اور اس قسم کی دیگر تراکیب استعمال کرتے تھے، تو ان کا یہ مطلب نہیں ہوتا تھا کہ بعینہ وہی واقعہ اس آیت کے نزول کا سبب بنا، جو اس روایت میں بیان ہوا، بلکہ بعض اوقات ان کی مراد یہ ہوتی تھی کہ عہد نبوی یا اس کے بعد کا یہ واقعہ بھی اس آیت کا مصداق ہے۔ کبھی صحابہ کوئی سوال کرتے اور رسول اللہ ﷺ پہلے ہی سے نازل شدہ کسی آیت سے اس کا حکم مستنبط کر کے بیان فرمادیتے۔ رسول اللہ ﷺ کا استنباط بھی دراصل وحی، القا اور نفث فی الروح کی قسم ہوتی، اس لیے اس طرح کے موقع پر فأنزل الله تعالیٰ قولہ کے الفاظ کا استعمال جائز ہوتا۔ کبھی صحابہ کرام کے باہمی مباحثوں میں آیات سے استشہاد ہوتا یا بطور تمثیل ان کا ذکر ہوتا۔ اس قسم کی روایات کو بھی مفسرین اسباب نزول میں ذکر کرتے ہیں۔ اسی طرح صحابہ کرام یہود، نصاریٰ، مشرکین اور دوسرے فرق ضالہ کی اعتقادی اور عملی برائیاں بیان کر کے کسی آیت کی تلاوت کرتے اور کہتے کہ نزولت فی کذا۔ اس کا یہ مطلب نہیں ہوتا تھا کہ بعینہ یہی اعمال و عقائد ان آیات کے نزول کا سبب بنے، بلکہ ان کی مراد یہ ہوتی تھی کہ اسی قسم کے عقائد و اعمال کے متعلق یہ آیات نازل ہوئی ہیں؛ بہ الفاظ دیگر یہ آیات ان عقائد اور اعمال پر بھی منطبق ہوتی ہیں۔ اسی طرح کبھی قرآن مجید میں اچھے اور برے لوگوں کی صفات بیان کی جاتی ہیں۔ ان صفات کا کسی خاص شخص یا اشخاص سے مخصوص کرنا

ضروری نہیں ہوتا، بلکہ عام طور پر جن میں بھی وہ صفات ہوں، وہ ان آیات کے مصداق شمار ہوں گے۔ فی الجملہ مفسر کے لیے دو چیزوں کی معرفت ضروری ہے: ایک وہ واقعات جن کی طرف آیات میں اشارہ ہو کیوں کہ ان کے علم کے بغیر آیات کے ایما کو سمجھنا ممکن نہیں ہوتا۔ دوسرے وہ واقعات جن سے عام کی تخصیص ہوتی ہو یا اور کوئی فائدہ حاصل ہوتا ہو۔ اس مؤخر الذکر اصول کو شاہ ولی اللہ علم توجیہ اور تاویل سے متعلق کر دیتے ہیں۔^(۲)

شاہ صاحب کی رائے کوئی انوکھی یا منفرد رائے نہیں ہے، بلکہ یہی رائے دیگر محققین علمائے بھی اختیار کی ہے۔^(۳) اس اصولی تحقیق کو ماننے کے باوجود مفسرین بالعموم شان نزول کی روایات کو ان کے ظاہری مفہوم کے ساتھ قبول کر کے انہیں سورت کی اندرونی شہادتوں پر فوقیت دیتے نظر آتے ہیں۔ مثلاً یہ ایک مسلمہ حقیقت ہے کہ بعض سورتوں کا نزول ٹکڑوں میں ہوا۔ یہ بھی مسلم ہے کہ بعض سورتوں کے چند ٹکڑے ہجرت سے قبل اور چند ٹکڑے ہجرت کے بعد نازل ہوئے۔ تاہم اس کا یہ مطلب نہیں ہے کہ ان ٹکڑوں کی پہچان کے لیے سورت کے اندر کوئی نشانی نہیں پائی جاتی، نیز ان دونوں حقائق کے ساتھ ساتھ ایک تیسری حقیقت بھی مسلم ہے کہ بہت سی سورتوں کا نزول یک بارگی ہوا ہے۔ پس کسی سورت کی مختلف آیات کے متعلق محض یہ کہنا کافی نہیں ہو گا کہ چون کہ بعض سورتیں ٹکڑوں میں نازل ہوئی ہیں، اس لیے یہ بھی ٹکڑوں میں نازل ہوئی ہوگی، کیوں کہ اس کے جواب میں بالکل برابر کی سطح پر یہ کہا جاسکتا ہے کہ چون کہ بعض سورتیں پوری کی پوری بیک وقت نازل ہوئی ہیں، اس لیے یہ سورت بھی یک بارگی ہی نازل ہوئی ہوگی۔ گویا ہر سورت کے متعلق الگ سے تحقیق کرنے کی ضرورت ہے کہ یہ پوری کی پوری یک بارگی نازل ہوئی یا اس کا نزول ٹکڑوں میں ہوا، اور اگر ٹکڑوں میں ہوا تو وہ ٹکڑے کب نازل ہوئے؟ اس سلسلے میں شان نزول کی روایات سے یقیناً مدد لی جاسکتی ہے، لیکن کیا سورت کی اندرونی شہادتوں، مثلاً سورت کے نظم

۲- شاہ ولی اللہ دہلوی، الفوز الکبیر فی أصول التفسیر، تعریب، سلمان الحسینی الندوی، (قاہرہ: دار الصحوة،

۱۹۸۶ء)، ۹۳-۱۰۵۔ مزید تفصیل کے لیے دیکھیے: الخیر الکثیر شرح الفوز الکبیر، تعریب، مولانا مفتی سعید احمد

پالن پوری، شرح، مولانا مفتی محمد امین بن یوسف پالن پوری (لاہور: المصباح، س ن)، ۲۷۶-۳۰۵۔

۳- تفصیل کے لیے دیکھیے: بدر الدین محمد بن عبد اللہ الزرکشی، البرہان فی علوم القرآن (بیروت: دار الفکر، ۱۹۸۸ء)،

۱: ۵۴-۶۰۔ نیز دیکھیے: احمد بن عبد الحلیم ابن تیمیہ الحرانی، مقدمة فی علوم التفسیر تحقیق: عدنان زرزور، ۴۰-

اور آیات کے سلسلہ بیان کی بھی اس ضمن میں کچھ اہمیت ہے؟^(۴) اگر شان نزول کی روایت اور سورت کی اندرونی شہادت متضاد ہوں تو پھر ترجیح کسے دی جائے گی؟ کیا سورت کی اندرونی شہادتوں پر اعتماد کرتے ہوئے شان نزول کی روایت کی اسی طرح تاویل کی جائے گی جس طرح شاہ ولی اللہ اور دیگر محققین نے کی ہے؟ یا شان نزول کی روایت کو قبول کرتے ہوئے سورت کی اندرونی شہادت کو نظر انداز کیا جائے گا، یا اس کی تاویل کی جائے گی؟^(۵) یہی وہ بنیادی مسئلہ ہے جس پر اختلاف کی وجہ سے بہت سے ذیلی مسائل پر اختلاف پیدا ہوتا ہے۔ پچھلے مقالے اور زیر نظر مقالے میں ہم نے کوشش کی ہے کہ سورۃ التوبہ کی آیات کے زمانہ نزول کی تعیین میں داخلی شہادتوں کا تجزیہ کیا جائے اور خارجی شہادتوں کے ساتھ ان کے تعلق کی صحیح نوعیت واضح کی جائے۔ ہمارے نزدیک صرف اسی طرح سورۃ التوبہ کی ان آیات کا مخصوص پس منظر سمجھ آسکتا ہے۔

فصل دوم

ترتیب نزولی یا شان نزول؟

بعض لوگوں نے پچھلے مقالے سے یہ تاثر لیا ہے، جو بالکل غلط ہے، کہ ہم مصحف کی موجودہ ترتیب پر ترتیب نزولی کو کسی طرح فوقیت دیتے ہیں۔ مسلمان اہل علم کے اس عمومی موقف کو ہم عین صواب سمجھتے ہیں کہ

۴- اس الجھن کی وجہ سے بسام طیبی کو، جو جارج آگسٹ یونیورسٹی گوٹنگن میں بین الاقوامی تعلقات کے پروفیسر ہیں، کہنا پڑا کہ قرآن کے احکام میں تناقض نظر آتا ہے۔ دیکھیے:

Bassam Tibi, "War and Peace in Islam," in Sohail H. Hashmi, ed., *Islamic Political Ethics: Civil Society, Pluralism and Conflict* (Princeton: Princeton University Press, 2002), 176.

۵- قرآنی آیات کے مختلف ٹکڑوں کو الگ الگ دیکھنے کے طریق کار پر شدید تنقید کرتے ہوئے روکین فاؤنڈیشن، جو عبرانی یونین کالج لاس اینجلس میں قرون وسطیٰ کے یہودی اور اسلامی علوم کے پروفیسر ہیں، قرار دیتے ہیں کہ ان تمام آیات کو مجموعی طور دیکھ کر ہی صحیح رائے قائم کی جاسکتی ہے۔

Reuven Firestone, *Jihad: The Origins of Holy War in Islam* (New York: Oxford University Press, 1999), 47-65

انھوں نے یہ نتیجہ نکالا ہے کہ امن کی تاکید صرف کئی سورتوں میں ہی نہیں ملتی، بلکہ یہی پیغام مدنی سورتوں کا بھی ہے۔ (نفس مرجع، ۶۷-۹۷) تاہم پروفیسر فاؤنڈیشن نے آیات کے زمانہ نزول کی تعیین میں بالعموم انحصار صرف شان نزول کی روایات اور نسخ کے مباحث پر کیا ہے اور سورتوں کے اندرونی شواہد کی طرف زیادہ توجہ نہیں دی۔

ترتیب نزولی کی کوئی اہمیت نہیں ہے اور یہ کہ آیات و سورتوں کی حکیمانہ ترتیب وہی ہے جو مصحف میں ہے۔ ترتیب نزولی کی عدم اہمیت کی سب سے بڑی دلیل یہ ہے کہ رسول اللہ ﷺ نے صحابہ کرام رضی اللہ عنہم کو اس ترتیب کے متعلق کوئی راہ نمائی نہیں دی، نہ ہی اس کا علم ان کے لیے ضروری سمجھا۔ امام بدر الدین محمد بن عبد اللہ الزرکشی (م ۷۹۴ھ) نے اپنی تصویب کے ساتھ قاضی ابو بکر کا یہ تبصرہ نقل کیا ہے:

لم یکن من النبی ﷺ فی ذلک قول، و لا ورد عنه أنه قال: اعلّموا أن قدر ما نزل بمکة کذا، و بالمدينة کذا، و فصله لهم. ولو کان ذلک منه، لظهر و انتشر. و إنما لم یفعله لأنه لم یؤمر به، و لم یجعل الله علم ذلک من فرائض الأمة. و إن وجب فی بعضه علی أهل العلم معرفة تاریخ الناسخ و المنسوخ لیعرف الحکم الذی تضمنها، فقد یعرف ذلک بغير نص الرسول بعینه و قوله: هذا هو الأول المکی، و هذا هو الآخر المدني. (۶)

نبی ﷺ سے اس معاملے میں کوئی قول نقل نہیں کیا گیا، نہ ہی ایسی کوئی روایت ہے کہ آپ نے کبھی یہ فرمایا ہو کہ: جان لو کہ مکہ میں نازل ہونے والی آیات کی تعداد اتنی ہے اور مدینہ میں نازل ہونے والی آیات کی تعداد یہ ہے، یا آپ نے کبھی انھیں ایک دوسرے سے الگ کیا ہو۔ اگر آپ نے ایسا کیا ہوتا تو یہ بات آشکارا اور پھیل چکی ہوتی۔ آپ نے ایسا اس وجہ سے نہیں کیا کہ آپ کو اس کا حکم نہیں ہوا تھا اور اللہ نے اس بات کے علم کو امت کے فرائض میں شامل نہیں کیا تھا۔ اگر بعض آیات کی ترتیب نزولی کا علم اس وجہ سے اہل علم پر لازم ہے کہ اس سے ناسخ اور منسوخ کی پہچان ہوتی ہے جس کے

۶- الزرکشی، البرهان فی علوم القرآن، ۱: ۲۴۶۔ امت کے علمائے محققین نے بالعموم یہی موقف اپنایا ہے۔ مثال کے طور پر مولانا ابو الاعلیٰ مودودی ایک سائل کے جواب میں کہتے ہیں: "اگر ایک ہی مسئلے میں قرآن میں دو حکم پائے جاتے ہوں تو بعد کا حکم پہلے حکم کا ناسخ مانا جائے گا مگر اس کے لیے سارے قرآن کو تاریخ نزول کے اعتبار سے مرتب کرنے کی کوئی حاجت نہیں ہے۔ موجودہ ترتیب ہی میں مستند روایات کے ذریعے سے ہم کو معلوم ہو سکتا ہے کہ کون سا حکم پہلے نازل ہوا تھا اور کون سا بعد میں آیا۔" (سید ابو الاعلیٰ مودودی، رسائل و مسائل (لاہور: اسلامک پبلی کیشنز)، ۳: ۳۳)؛ جہاں تک بعض ان روایات کا تعلق ہے جو عبد اللہ بن عباس رضی اللہ عنہما، عکرمہ، حسن بصری اور مجاہد رحمہم اللہ سے اس ضمن میں مروی ہیں، تو ان کی استنادی حیثیت سے قطع نظر، ان سے مولانا گوہر رحمن (م ۲۰۰۳ء) کے الفاظ میں "زیادہ سے زیادہ ظن کے درجے میں نزولی ترتیب پر کسی حد تک روشنی پڑتی ہے۔" (گوہر رحمن، علوم القرآن (مردان: مکتبہ تفہیم القرآن، ۲۰۰۲ء)، ۱: ۱۸۵) پھر اگر ان روایات میں مذکور ترتیب کا تنقیدی جائزہ لیا جائے تو یہ ظن اور بھی کمزور ہو جاتا ہے۔ آگے خود مولانا گوہر رحمان نے ابن عباس رضی اللہ عنہما کی طرف منسوب روایت میں مذکور ترتیب، نیز اس کی سند میں مذکور بعض راویوں، پر سخت اعتراضات اٹھائے ہیں اور دیگر روایات کے ساتھ اس کے تعارض کی تفصیل بھی دی ہے۔ (نفس مرجع- ۱۹۰-۱۹۵)۔

ذریعے حکم معلوم ہوتا ہے تو اس پہچان کے لیے یہ ضروری نہیں کہ رسول اللہ ﷺ معین طور پر بتادیں کہ یہ پہلی کنی آیت ہے اور یہ آخری مدنی آیت ہے۔

نیز اگر قرآن کے فہم میں ترتیبِ نزول کی کچھ اہمیت ہوتی تو رسول اللہ ﷺ اور صحابہ کرام رضی اللہ عنہم اسے ترک کر کے موجودہ ترتیب نہ اپناتے۔ مزید برآں، ہمارے نزدیک صحیح موقف یہی ہے کہ نہ صرف ہر سورت کے اندر آیات کی موجودہ ترتیب، بلکہ سورتوں کی ترتیب بھی توقیفی، یعنی وحی الہی پر مبنی ہے۔^(۷) اس ترتیب کو نظر انداز کر کے ترتیبِ نزول کی بنیاد پر قرآن مجید کی آیات و سورت مرتب کرنا نہ صرف یہ کہ بہت مشکل، بلکہ غیر مفید بھی

۷۔ امام زرکشی نے سورتوں کی ترتیب کے متعلق تین اقوال نقل کیے ہیں: ایک یہ کہ سورتوں کی ترتیب توقیفی ہے، دوسرا یہ کہ یہ ترتیب صحابہ کے اجتہاد پر مبنی ہے اور تیسرا یہ کہ بہت سی سورتوں کی ترتیب توقیفی، جب کہ بعض کی اجتہادی ہے۔ (الزرکشی، مصدر سابق، ۱: ۳۲۴-۳۲۵)۔ اس کے بعد انھوں نے واضح کیا ہے کہ دوسرے قول کے قائلین بھی یہ بات مانتے ہیں کہ رسول اللہ ﷺ نے صحابہ کو اس ضمن میں اشارات دیے تھے اور یوں یہ اختلاف محض نزاع لفظی ہی ہے: فال اختلاف إلی أنه هل ذلک بتوقیف قولی أم بمجرد استناد فعلی۔ (مصدر سابق، ۳۲۵) اسی طرح جنھوں نے یہ قول اختیار کیا ہے کہ بہت سی سورتوں کی ترتیب توقیفی ہے، نہ کہ سب کی، تو وہ ان روایات سے استدلال کرتے ہیں جن میں بعض سورتوں کے مجموعوں کا ذکر آیا ہے؛ جیسے السبع الطوال، الحوامیم، المفصل۔ تاہم حقیقت یہ ہے کہ روایات میں اور بھی کئی سورتوں کا ذکر آیا ہے؛ جیسے البقرة اور آل عمران کو الزہراوین اور بنی اسرائیل، مریم، طہ اور الانبیاء کو العتاق الاول کہا گیا؛ اسی طرح روایات میں آیا ہے کہ رسول اللہ ﷺ رات کو سونے سے قبل سورة الإخلاص، سورة الفلق اور سورة الناس کی تلاوت کر کے ہاتھوں پر پھونکتے۔ ایک اور روایت میں ارشاد نقل کیا گیا ہے کہ رسول اللہ ﷺ کو تورات کی جگہ السبع الطوال، زبور کی جگہ المثین اور انجیل کی جگہ المثانی دی گئیں، جب کہ المفصل آپ کی خصوصیت ہیں۔ (مصدر سابق، ۳۲۵-۳۲۷) سورتوں کی ترتیب کے توقیفی ہونے کی ایک اہم دلیل یہ روایت ہے کہ ہر رمضان میں رسول اللہ ﷺ اتنے حصے کی تلاوت جبریل امین کے سامنے کرتے جو اس وقت تک نازل ہوا ہوتا اور آخری رمضان میں آپ نے دو مرتبہ اس کی تلاوت کی۔ نیز پچھلی ایک صدی میں مکتبہ فرہانی نے "نظم قرآن" پر جو تحقیق کی ہے اس کے بعد اس امر میں کسی شبہ کی کوئی گنجائش باقی نہیں رہی کہ یہ ترتیب وحی الہی پر مبنی اور نہایت حکیمانہ ہے۔ نظم قرآن کے اس تصور کی تفصیل کے لیے دیکھیے: محمد مشتاق احمد، "فرہانی مکتبہ فکر اور سیرت نگاری"، سہ ماہی فکر و نظر، ۵۲: ۲ (۲۰۱۲)، ۳۹-۶۱۔

ہے۔^(۸) کئی سورتوں کا نزول مختلف ٹکڑوں میں ہوا، اور بعض سورتوں کے بعض ٹکڑے مکہ میں اور بعض مدینہ منورہ میں نازل ہوئے۔ ان ٹکڑوں کا اگر الگ الگ تعین کیا بھی جاسکے تو اس کا بڑا فائدہ کیا ہو سکتا ہے؟ زیادہ سے زیادہ احکام کے نسخ یا بعض مضامین کے تدریجی ارتقا پر روشنی پڑ سکتی ہے اور یہ دونوں باتیں موجودہ ترتیب سے بھی بہ آسانی معلوم ہو سکتی ہیں۔ تاہم اس حقیقت کے ساتھ متوازی ایک حقیقت یہ بھی ہے کہ آیات و سورتوں کے صحیح فہم کے لیے ضروری ہے کہ اس ماحول کو سمجھا جائے جس میں ان کا نزول ہوا، ان سوالات و اشکالات کو مد نظر رکھا جائے جن سے ان آیات و سورتوں میں تعرض کیا گیا ہے اور ان لوگوں کا صحیح تعین کیا جائے جن سے ان آیات و سورتوں میں خطاب کیا گیا ہے۔ علم شان نزول کا تعلق انہی امور سے ہے، امام ابن تیمیہ فرماتے ہیں: "و معرفة سبب النزول یعین علی فہم الآیة، فإن العلم بالسبب یورث العلم بالمسبب."،^(۹) (سبب نزول کی پہچان آیت کے فہم میں مدد دیتی ہے کیوں کہ سبب کے علم سے مسبب کا علم پیدا ہوتا ہے۔)

شاہ ولی اللہ رحمۃ اللہ علیہ نے شان نزول کے متعلق جو کچھ لکھا اور جس کا خلاصہ اوپر ذکر کیا گیا، اس سے بعض لوگوں نے یہ نتیجہ نکالا ہے کہ شاہ صاحب کے نزدیک شان نزول کی کوئی خاص اہمیت نہیں ہے۔ اس غلط فہمی کے ازالے کے لیے مولانا محمد تقی عثمانی نے شان نزول کی روایات اور آیات میں مذکور حکم کے تعلق کو چار نکات میں بیان کیا ہے جن سے زیر نظر مقالے کا مقصد بھی بخوبی واضح ہو جاتا ہے:

اولاً: جن آیات میں کسی مخصوص فرد یا گروہ کا نام لے کر متعین کر دیا گیا ہو کہ آیت کا مضمون اس کے متعلق ہے، ان کا اطلاق اس مخصوص فرد یا گروہ تک ہی محدود ہو گا۔

ثانیاً: جن آیات میں بظاہر کسی مخصوص فرد یا گروہ کے بجائے عام الفاظ میں بات کہی گئی ہو لیکن دیگر دلائل سے معلوم ہوتا ہو کہ وہاں مراد کوئی مخصوص فرد یا گروہ ہی ہے، تو الفاظ کے عموم کے باوجود انہیں اس مخصوص فرد یا گروہ تک ہی محدود سمجھا جائے گا۔

۸- مستشرقین نے اس ضمن میں جو کوششیں کی ہیں، علمی دنیا میں ان کی کوئی وقعت نہیں ہے۔ انہوں نے اپنے مخصوص تعصبات، نظریات اور مفروضات کی بنیاد پر قرآن مجید کی ترتیب نزول کے تعین کی جو کوششیں کی ہیں ان پر ایک جامع اور تحقیقی تنقید کے لیے دیکھیے:

Muhammad Mustafa al-Azami, *The History of the Text of the Qur'an from Revelation to Compilation: A Comparative Study with the Old and New Testaments* (Leicester: The UK Islamic Academy, 2003.)

ثالثاً: جو آیات نازل تو کسی خاص واقعے کے سبب ہوئی ہیں لیکن الفاظ عام ہیں اور دیگر دلائل سے بھی ان کا عموم ثابت ہوتا ہو تو انہیں اس مخصوص واقعے تک محدود سمجھنے کے بجائے عام ہی سمجھا جائے گا اور

رابعاً: جو آیات نازل کسی خاص واقعے کے سبب ہوئی ہیں، لیکن الفاظ عام ہیں اور دیگر دلائل سے معلوم نہیں ہوتا کہ وہ عام ہیں یا ان کا اطلاق صرف اس مخصوص واقعے تک محدود ہے، تو ان کے متعلق علما و فقہا کا اختلاف ہے، لیکن جمہور نے یہ اصول طے کیا ہے کہ: العبرة لعموم اللفظ، لالخصوص السبب. (۱۰)

علامہ حمید الدین فراہی (م ۱۹۳۰ء) کے متبعین کے متعلق عام تاثر یہ ہے کہ وہ شان نزول کی روایات کی اہمیت کے قائل نہیں ہیں، لیکن علامہ فراہی کا موقف اصل میں یہ ہے کہ شان نزول کے تعین کے لیے سورت کی داخلی شہادتوں کو بنیادی اہمیت حاصل ہے اور یہ کہ خارجی شہادتوں کی بنیاد پر سورت کے نظم کو نہیں توڑنا چاہیے۔ چنانچہ وہ کہتے ہیں:

شان نزول سے مراد لوگوں کی وہ حالت اور کیفیت ہوتی ہے جس پر وہ کلام برسر موقع حاوی ہوتا ہے۔ کوئی سورہ ایسی نہیں ہے جس میں کسی خاص امر یا چند خاص امور کو مد نظر رکھے بغیر کلام کیا گیا ہو، اور وہ امر یا امور جو کسی سورہ میں مد نظر ہوتے ہیں اس سورہ کے مرکزی مضمون کے ماتحت ہوتے ہیں۔ لہذا اگر شان نزول معلوم کرنا ہو تو اس کو خود سورہ سے معلوم کرو۔ (۱۱)

اس اقتباس سے معلوم ہوا کہ علامہ فراہی کے نزدیک کسی سورت کا شان نزول معلوم کرنے کے لیے اس کے مضامین پر غور کرنا چاہیے، مزید فرماتے ہیں:

پس اگر تم طمانیت اور یقین کے طالب ہو تو شان نزول کی پیروی میں سرریشہ نظم کو ہرگز ہاتھ سے نہ چھوڑنا اور نہ تمھاری مثال صحرا کے اس مسافر کی مانند ہو جائے گی جو اندھیرے میں کسی چوراہے پر پہنچ گیا ہے اور نہیں جانتا کہ اب کدھر جائے۔ شان نزول خود قرآن کے اندر سے اخذ کرنا چاہیے، اور احادیث و آثار کے ذخیرے سے صرف وہ روایات لینی چاہئیں جو نظم قرآن کی تائید کریں، نہ کہ اس کے تمام نظم کو درہم برہم کر دیں۔ (۱۲)

سورۃ التوبۃ کے ابتدائی حصے کے زمانہ نزول کے متعلق ہم نے جو تحقیق پیش کی ہے اس کا مقصد یہی ہے کہ سورت کی داخلی اور خارجی شہادتوں کے تجزیے کے ذریعے ان آیات کا شان نزول متعین کیا جائے تاکہ ان آیات کی

۱۰- محمد تقی عثمانی، علوم القرآن (کراچی: مکتبہ دارالعلوم، ۱۳۹۶ھ)، ۸۲-۸۶۔

۱۱- حمید الدین فراہی، مجموعہ تقاسیر فراہی، اردو ترجمہ، امین احسن اصلاحی (لاہور: فاران فاؤنڈیشن، ۱۹۹۸ء)، ۳۵۔

۱۲- نفس مصدر، ۳۶۔

ایسی تاویل ممکن ہو سکے جو ایک جانب سورت کے نظم کے موافق ہو تو دوسری جانب وہ حدیث، سیرت، آثار صحابہ، تاریخ، فقہ اور دیگر اسلامی علوم سے بھی آہنگ ہو۔
ان تمہیدی گزارشات کے بعد ان آیات کے زمانہ نزول کے متعلق مزید امور پر بحث پیش کی جائے گی۔

فصل سوم

الْأَشْهُرُ الْحُرُمُ سے مراد

سورة التوبة کی آیت ۵ میں جن الْأَشْهُرُ الْحُرُمُ کا ذکر ہے، کیا ان سے معروف معنوں میں حرمت کے چار مہینے، یعنی ذو القعدة، ذو الحجہ، محرم اور رجب، مراد ہیں یا ان سے وہ چار مہینے مراد ہیں جن کی مہلت مشرکین کو آیت ۲ میں دی گئی ہے؟ اس سوال کا صحیح جواب مل جائے تو آیات ۱ تا ۶ کا زمانہ نزول بھی تقریباً یقین کی حد تک متعین ہو جاتا ہے۔

پہلے اس بات کا جائزہ لیجئے کہ یہ سوال پیدا ہی کیوں ہوا؟ قرآن کریم نے جن دیگر مقامات پر اشہر حرم کا ذکر کیا ہے وہاں بلا نزاع حرمت کے معروف مہینے ہی مراد لیے گئے ہیں۔ پھر یہاں اختلاف کیوں پیدا ہوا؟ اس کی وجہ بہت واضح ہے۔ آیت ۲ میں مشرکین کو چار مہینوں کی مہلت دی گئی: ﴿فَيَسْجُدُوا فِي الْأَرْضِ أَرْبَعَةَ أَشْهُرٍ﴾؛ جب کہ آیت ۵ میں مسلمانوں کو اشہر حرم کے اختتام پر مشرکین کے خلاف حتیٰ اقدام کا حکم دیا گیا ہے ﴿فَإِذَا أَنْسَلَخَ الْأَشْهُرَ الْحُرُمَ فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾؛ دوسری طرف بموجب آیت ۳ اعلان حج کے دن کرنا تھا ﴿وَإِذَا نَادَىٰ مِنَ اللَّهِ وَرَسُولِهِ إِلَى النَّاسِ يَوْمَ الْحَجِّ الْأَكْبَرِ﴾ کرنا تھا اور حج کے دن سے محرم کے اختتام تک پچاس دن بنتے ہیں، نہ کہ چار مہینے۔

مولانا اصلاحی کی الجھن

اس الجھن کے حل کے لیے بعض مفسرین نے یہ رائے اختیار کی ہے کہ ان آیات کا نزول شوال ۹ھ میں ہوا، لیکن حج کے موقع پر ان کا خصوصی اعلان کیا گیا تاکہ ہر خاص و عام تک یہ بات پہنچ جائے۔^(۱۳) آیت ۵ کی تفسیر

۱۳- امام ابو جعفر محمد ابن جریر الطبری نے یہ رائے عبد اللہ بن عباس رضی اللہ عنہما، قتادہ اور ضحاک سے نقل کی ہے۔ (ابو جعفر محمد بن جریر الطبری، جامع البيان عن تأويل آي القرآن، تحقيق محمود محمد شاكر (قاہرہ: مكتبة ابن تيمية، س ن)، ۱۴: ۹۸-)

میں مولانا اصلاحی نے جو کچھ کہا ہے اس سے بظاہر یہی معلوم ہوتا ہے کہ وہ بھی ان آیات کا نزول شوال ۹ھ میں مانتے ہیں: " اوپر آیت ۲ میں جو چار ماہ کی مہلت مذکور ہوئی ہے، ان میں تین حرمت والے تھے۔ اگر ان تین حرمت والے مہینوں سے پہلے وقت کے مہینوں میں سے شوال کو ملا دیا جائے تو یہ چار مہینے بن جاتے ہیں۔" (۱۳) تاہم دیگر مقامات پر انہوں نے جو کچھ کہا ہے اس سے معلوم ہوتا ہے کہ وہ اس معاملے میں کافی الجھن میں تھے۔ سابقہ مقالے میں تفصیل سے ان کا یہ موقف ذکر کیا گیا کہ ان آیات کا نزول نقض معاہدہ حدیبیہ سے پہلے ہوا تھا۔ (۱۵) ان آیات کی تفسیر کے آخر میں خلاصہ بحث کے طور پر مولانا اصلاحی نے جو کچھ کہا ہے اس سے ان کے موقف کے متعلق الجھن اور بھی شدید ہو جاتی ہے:

اوپر کی آیات سے اس وقت تک کے ان تمام معاہدات کے بارے میں جو آپ ﷺ اور مشرکین کی مختلف پارٹیوں کے درمیان طے پائے تھے، تین باتیں واضح ہوئیں:

- ۱- جن مشرکین نے اپنے معاہدات کی خلاف ورزیاں کی تھیں ان سے اعلان براءت اور چار ماہ کی مہلت کے بعد ان سے جنگ۔
 - ۲- جنہوں نے اپنے معاہدات پوری وفاداری سے نبا ہے تھے اور ان کے معاہدات موقت تھے، اختتام مدت کے بعد یہ معاہدات بھی ختم۔
 - ۳- معاہدہ حدیبیہ کو اس وقت تک قائم رکھنے کی ہدایت جب تک قریش اس کو قائم رکھیں۔ (۱۶)
- مولانا اصلاحی نے آیت ۴ میں **إِلَّا الَّذِينَ عٰهَدْتُمْ مِّنَ الْمُشْرِكِينَ ثُمَّ لَمْ يَنْقُصُواكُمْ شَيْئًا** کی تفسیر میں کہا ہے کہ اس گروہ سے مراد قریش ہیں اور یہ معاہدہ حدیبیہ کی طرف اشارہ ہے۔ (۱۷) ہمارے نزدیک ان کی ساری الجھن کی بنیاد یہی امر ہے۔ اگر یہ قریش کے ساتھ معاہدہ حدیبیہ کی طرف اشارہ ہے اور ان آیات کا نزول نقض معاہدہ حدیبیہ سے قبل ہوا ہے تو پھر کئی مسائل پیدا ہوتے ہیں جن پر گذشتہ مقالے میں تفصیل سے بحث کی گئی تھی۔ (۱۸)

۱۴- امین احسن اصلاحی، تدبر قرآن (لاہور: فاران فاؤنڈیشن، ۲۰۰۱ء)، ۳: ۵۴۰۔

۱۵- تفصیل کے لیے دیکھیے: مشتاق احمد، "سورۃ التوبہ کے ابتدائی حصے کا زمانہ نزول اور تاریخی پس منظر"، ۱۷-۱۹۔

۱۶- اصلاحی، تدبر قرآن، ۳: ۵۴۲۔

۱۷- نفس مصدر۔

۱۸- مشتاق احمد، "سورۃ التوبہ کے ابتدائی حصے کا زمانہ نزول اور تاریخی پس منظر"، ۱۷-۱۹۔

دراصل مولانا نے آیت ۷ تا ۱۲ کو دیکھتے ہوئے یہ رائے قائم کی کہ ان کا نزول نقض معاہدہ حدیبیہ سے قبل ہوا۔ پھر چوں کہ آیت ۷ میں قریش اور معاہدہ حدیبیہ کا ذکر **إِلَّا الَّذِينَ عَاهَدْتُمْ عِنْدَ الْمَسْجِدِ الْحَرَامِ** کے الفاظ میں ہوا اس لیے الفاظ میں ظاہری مشابہت کی بنا پر مولانا اصلاحی نے قرار دیا کہ آیت ۴ میں **إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوكُمْ شَيْئًا** میں بھی اشارہ قریش اور معاہدہ حدیبیہ کی طرف ہے۔ اس مقام پر مولانا اصلاحی ایک عجیب قسم کے تناقض اور الجھن میں پڑ جاتے ہیں۔ چنانچہ ایک جانب سیرت نگاروں کے عمومی موقف کے برعکس وہ یہ قرار دیتے ہیں کہ معاہدہ حدیبیہ غیر موقت تھا، دوسری جانب آیت ۴ کے اشارے کو معاہدہ حدیبیہ کی طرف قرار دیتے وقت وہ یہ بھول جاتے ہیں کہ آیت ۴ میں مذکور معاہدہ موقت تھا **إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُوكُمْ شَيْئًا وَلَمْ يُظَاهِرُوا عَلَيْكُمْ أَحَدًا فَأَتَمَّوْا إِلَيْهِمْ عَهْدَهُمْ إِلَىٰ مُدَّتِهِمْ** مولانا اصلاحی کے الفاظ یہ ہیں: "یہ یاد رہے کہ معاہدہ حدیبیہ غیر موقت تھا اور ان آیات کے نزول کے وقت تک معلوم ہوتا ہے کہ قریش لشم لشم اس کو نباہ رہے تھے اور اس وجہ سے قدرتی طور پر اس کے متعلق بہت سے ذہنوں میں یہ سوال پیدا ہوا ہو گا کہ چار ماہ کی مذکورہ مدت گزرنے کے بعد اس کا انجام کیا ہو گا؟ یہ اسی سوال کا جواب ہے۔" (۱۹)

گویا یہاں مولانا اصلاحی پھر یہ قرار دے رہے ہیں کہ ان آیات کا نزول نقض معاہدہ حدیبیہ سے قبل ہوا۔ آگے مولانا اصلاحی نے مزید کہا ہے کہ چار ماہ کی مہلت کے دوران میں ہی معاہدہ حدیبیہ قریش کی جانب سے توڑ دیا گیا: "معلوم ہوتا ہے کہ اسی دوران میں قریش نے آں حضرت **صَلَّىٰ عَلَيْهِ وَسَلَّمَ** کے حلیف بنی خزاعہ کے خلاف اپنے حلیف بنی بکر کی مدد کر کے اس معاہدے کی بھی خلاف ورزی کی جس کے نتیجے میں آں حضرت **صَلَّىٰ عَلَيْهِ وَسَلَّمَ** نے مکہ پر فوج کشی کی اور اس کو فتح کر لیا۔" (۲۰) یہ نہایت عجیب بات ہے کیوں کہ آیت ۵ کی تفسیر میں مولانا اصلاحی نے تصریح کی ہے کہ چار مہینوں کی مہلت شوال ۹ھ سے شروع ہوئی اور محرم ۱۰ھ کے اختتام پر ختم ہوئی۔ پھر ان آیات کا نزول ۸ھ کے وسط میں کیسے ہو سکتا تھا؟ معلوم نہیں کس بنا پر مولانا اصلاحی کو یہ مغالطہ لاحق ہوا کہ انھوں نے ۹ھ کے وسط کو ۸ھ کا وسط مان لیا؟ مولانا اصلاحی نے اس خیال کا اظہار کیا ہے کہ مشرکین نے نسئ کی جو بدعت راجح کی تھی اس کی

۱۹- اصلاحی، تدبر قرآن، ۳: ۵۴۴۔

۲۰- نفس مصدر۔

وجہ سے صحیح تاریخوں کا تعین کافی مشکل ہے۔ نیز اپنے متعلق وہ یہ کہتے ہیں کہ وہ حساب کتاب کے میدان کے مرد نہیں ہیں^(۲۱) لیکن یہاں مسئلہ محض حساب کتاب میں غلطی کا نہیں، بلکہ تاریخی مغالطے کا ہے۔

کیا آیات ۱۲ تا ۱۹ کا نزول شوال ۹ھ میں ہوا؟

مولانا اصلاحی جس الجھن میں پڑ گئے تھے اس سے قطع نظر، اس موقف کا جائزہ لینے کی ضرورت ہے کہ ان آیات کا نزول شوال ۹ھ میں ہوا، لیکن حج کے موقع پر ان کا خصوصی اعلان کیا گیا۔ پہلا سوال یہ ہے کہ جب اعلان عام ذی الحجہ ۹ھ میں کیا گیا تو کیا بہت سے لوگ اس غلط فہمی میں مبتلا نہیں ہو سکتے تھے کہ اختتام ربیع الثانی میں ہوگا؟ کیا ساتھ ہی لوگوں کو یہ بھی بتایا جاتا رہا کہ مہلت کا اختتام ربیع الثانی ۱۰ھ میں نہیں بلکہ محرم ۱۰ھ میں ہوگا؟ روایات میں ایسی کوئی تصریح نہیں ملتی، تاہم اس کے جواب میں یہ کہا جاسکتا ہے کہ آیت ۵ میں تصریح کی گئی ہے کہ حرمت کے مہینوں کے خاتمے پر ہی مشرکین کے خلاف حتمی اقدام کیا جائے؛ یوں اگر بعض لوگوں کو غلط فہمی کا اندیشہ تھا بھی تو اس کا ازالہ ہو گیا۔

اس پر دوسرا سوال، جو قانونی لحاظ سے زیادہ اہم ہے، یہ پیدا ہوتا ہے کہ اگر ان آیات کا نزول شوال میں ہوا تو کیا اسی وقت سے لوگوں تک اس اعلان کا پہنچانا لازم نہیں تھا؟ اگر انھیں حج کے موقع پر ہی یہ بتایا گیا تو چار مہینوں کی مہلت کا فائدہ کیا ہوا؟ حج کے موقع پر اعلان سے قبل مشرکین تک معاہدات کے خاتمے کا پیغام پہنچانے کے متعلق روایات بھی بظاہر خاموش ہیں لیکن جیسا کہ ذکر کیا گیا، کئی مفسرین نے یہ قول اختیار کیا ہے۔ امام طبری نے ان تفسیری اقوال کے ذکر کے بعد جو نکتہ اٹھایا ہے وہ نہایت اہم ہے:

و ذلك غير جائز أن يكون صحيحًا، لأن المجمعول له أجل السباحة إلى وقت محدود إذا لم يعلم ما جعل له و لا سيما مع عهد له قد تقدم قبل ذلك بخلافه، فكم من لم يجعل له ذلك، لأنه إذا لم يعلم ما له في الأجل الذي جعل له و ما عليه بعد انقضائه، فهو كهيئته قبل الذي جعل له من الأجل. و معلوم أن القوم لم يعلموا بما جعل لهم من ذلك، إلا حين نودى فيهم بالموسم.^(۲۲)

یہ بات صحیح نہیں ہو سکتی کیوں کہ جن لوگوں کو مقررہ مدت تک مہلت دی گئی اگر انھیں علم نہ ہو کہ وہ مدت کتنی ہے، بالخصوص جب کہ ان کے ساتھ اس اعلان جنگ سے قبل امن کا معاہدہ بھی ہوا تھا، تو گویا انھیں کوئی مہلت دی ہی نہیں

۲۱- نفس مصدر، ۵۳۹۔

۲۲- الطبری، جامع البيان، ۱۲: ۱۱۰-۱۱۱۔

گئی، کیوں کہ جب انھیں معلوم ہی نہیں کہ مہلت کی مدت کے دوران میں وہ کیا کر سکتے ہیں اور مہلت کے خاتمے کے بعد ان کے خلاف کیا اقدام کیا جائے گا تو گویا ان کی وہی حالت برقرار ہے جو مہلت مقرر کیے جانے سے قبل تھی؛ اور یہ ایک معلوم حقیقت ہے کہ ان لوگوں کو اس مہلت کا علم اس وقت ہو جب زمانہ حج میں اس کا اعلان کیا گیا۔

اصل دلیل یہ آخری جملہ ہی ہے کہ لوگوں کو اس اعلان کا علم حج کے موقع پر ہی ہوا۔ اس کے جواب میں فرض کرنا پڑتا ہے کہ جن قبائل تک یہ اعلان پہنچانا ضروری تھا ان تک حج سے قبل بھی یہ اعلان پہنچایا جا چکا تھا۔^(۲۳) یہ فرض کرنا اس لیے ضروری ہو جاتا ہے کہ آیات میں حرمت کے مہینوں کے اختتام پر مشرکین کے خلاف جس نوعیت کے اقدام کا حکم دیا گیا ہے اس کا تقاضا یہی ہے کہ عمومی طور پر تمام مشرکین کے خلاف اقدام ہو۔ مفسرین میں سے بعض نے اسی بنا پر قرار دیا کہ آیت ۵ میں حرمت کے مہینوں سے مراد وہی چار مہینے ہیں جن کی مہلت ان مشرکین کو آیت ۲ میں دی گئی۔ گویا ان مفسرین کا موقف یہ ہوا کہ آیات کا نزول ذی الحجہ ۹ھ میں ہی ہوا، جیسا کہ روایات سے بظاہر معلوم ہوتا ہے، اور ان کا اعلان چوں کہ حج کے موقع پر کیا گیا اس لیے چار مہینوں کی مہلت وہیں سے شروع ہوئی اور ۱۰ ربیع الثانی ۱۰ھ کو ختم ہوئی؛ یہ الفاظ دیگر آیت ۵ میں مذکور حکم پر عمل یکم صفر سے نہیں بلکہ ۱۱ ربیع الثانی سے ہونا تھا۔^(۲۴) ذیل میں اسی موقف کا تنقیدی جائزہ پیش کیا جاتا ہے۔

الْأَشْهُرُ الْحُرْمُ سَ مَہَلت کے چار مہینے مراد نہیں لیے جاسکتے

امام ابو حیان الأندلسی (م ۵۴۲ھ) نے اس مقام پر چار بنیادی قواعد ذکر کیے ہیں جن سے وہ یہ نتیجہ نکالتے ہیں کہ یہاں اشہر حرم سے مراد مہلت کے چار مہینے ہی ہیں، وہ قواعد یہ ہیں:

۱. جب کلام میں پہلے اسم نکرہ آئے اور بعد میں اس کا ذکر دوبارہ آئے تو بہتر اسلوب یہ ہے کہ اس کا ذکر ضمیر کے ذریعے ہو (لقتیت رجلاً فضر بته)؛

۲۳- جیسا کہ آگے تفصیل آئے گی، یہ حکم ان دو طرح کے مشرکین کے لیے تھا جن کے ساتھ معاہدات وقت کی قید کے بغیر ہوئے تھے، یا جن کے ساتھ موقت معاہدات ہوئے تھے لیکن انھوں نے ان معاہدات کی خلاف ورزی کی تھی۔

۲۴- الطبری، جامع البیان، ۱۴: ۹۹-۱۰۱۔ مولانا ابوالاعلیٰ مودودی اس موقف کی ترجمانی کرتے ہوئے کہتے ہیں: "یہاں حرام

مہینوں سے اصطلاحی اشہر حرم مراد نہیں ہیں جو حج اور عمرے کے لیے حرام قرار دیے گئے ہیں، بلکہ اس جگہ وہ چار مہینے مراد ہیں جن کی مشرکین کو مہلت دی گئی تھی۔ چوں کہ اس مہلت کے زمانے میں مسلمانوں کے لیے جائز نہ تھا کہ مشرکین پر حملہ آور ہو جاتے اس لیے انھیں حرام مہینے فرمایا گیا ہے۔" (سید ابوالاعلیٰ مودودی، تفہیم القرآن (لاہور: ادارہ ترجمان القرآن، ۱۹۷۴ء)، ۲: ۱۷۶-۱۷۷)

۲. یہ بھی جائز ہے کہ دوبارہ ذکر کرتے وقت اسے ال کے ذریعے معرف بنایا جائے (لقیت رجلاً فضربت الرجل)
۳. البتہ یہ جائز نہیں ہے کہ اس کا ذکر ایسی صفت کے ساتھ کیا جائے جو مغایرت پر دلالت کرے (لقیت رجلاً فضربت الرجل الأرزق)
۴. اس کے برعکس ایسی صفت کے ساتھ اس کا ذکر جائز ہے جو مغایرت کی نفی کرے۔ (لقیت رجلاً فضربت الرجل المذكور)۔^(۲۵)

ان قواعد کے ذکر کے بعد وہ نتیجے یوں اخذ کرتے ہیں: "و هنا جاء الأشهر الحرم لأن هذا الوصف مفهوم من قوله (فَسِيحُوا فِي الْأَرْضِ أَرْبَعَةَ أَشْهُرٍ) إذ التقدير: أربعة أشهر حرم لا يتعرض إليكم فيها. فليس الحرم وصفاً مشعراً بالمغايرة."،^(۲۶) (یہاں الأشهر الحرم کی ترکیب اس لیے مناسب ہے کہ حرمت کا یہ مفہوم ارشاد باری تعالیٰ: فَسِيحُوا فِي الْأَرْضِ أَرْبَعَةَ أَشْهُرٍ سے صاف معلوم ہوتا ہے، گویا مفہوم یہ ہوا کہ ان چار مہینوں میں تمہیں کچھ نہیں کہا جائے گا۔ پس الحرم ایسی صفت نہیں ہے جو مغایرت پر دلالت کرتی ہو۔

امام ابو حیان کے احترام کے باوجود بصد ادب عرض کرنا پڑتا ہے کہ ان کے ذکر کردہ قواعد سے اس کے بالکل برعکس نتیجہ نکلتا ہے۔ سب سے پہلی بات تو یہ ہے کہ اگر پہلے قاعدے کی رو سے بہتر اسلوب یہی ہے کہ نکرہ کا دوبارہ ذکر ضمیر کے ذریعے ہو تو فَإِذَا أَنْسَلَخَ الْأَشْهُرُ الْحُرْمَ کی جگہ فاذا انسلخت ہونا چاہیے تھا کیوں کہ قرآن نے ہر مقام پر بہترین اسلوب ہی اختیار کیا ہے؛ یا اگر دوسرے مقام پر اشہر کا ذکر ضروری تھا اور اس لفظ سے مراد مہلت ہی کے مہینے ہوتے تو دوسرے قاعدے کی رو سے فَإِذَا أَنْسَلَخَ الْأَشْهُرَ الْحُرْمَ کا اسلوب اس مقصد کے

۲۵- ابو عبد اللہ محمد بن یوسف بن حیان اللاندلسی، التفسیر الکبیر المسمی البحر المحیط (بیروت: دار احیاء التراث

العربی، تاریخ نادر)، ۵: ۹۔

۲۶- نفس مصدر۔

لیے زیادہ مناسب ہوتا؛ یا اگر اشہر کے ساتھ صفت کا ذکر ضروری ہوتا تو تیسرے قاعدے کی رو سے ایسی صفت ذکر نہ کی جاتی جو مغایرت پر دلالت کرتی ہو، بلکہ چوتھے قاعدے کی رو سے ایسی صفت ذکر کی جاتی جو مغایرت کی نفی کرتی۔ اَلْأَشْهُرُ کے ساتھ جب أَحْرَمٌ کی صفت آئی تو اس صفت نے مغایرت کا مفہوم پیدا کر دیا ہے کیوں کہ قرآن مجید نے جہاں کہیں بھی اشہر حرم کا ذکر کیا ہے وہاں مراد معروف حرمت کے مبینے ہی ہیں، یہاں تک کہ اسی سورہ کی آیت ۳۶ میں پھر حرمت کے مہینوں کا ذکر آرہا ہے جن سے قطعاً و بلاشبہ حرمت کے معروف چار مہینے ہی مراد ہیں۔ نظم قرآن کی گواہی یہ ہے کہ آیت ۳۶ اور آیت ۳۷ دراصل مشرکین و اہل کتاب کے خلاف اعلان براءت کے اختتام میں ضمیمے کے طور پر رکھی گئی ہیں، اس لیے ان کا واضح تعلق ابتدائی آیات میں مذکور حکم سے ہی ہے۔ مولانا اصلاحی نے اسی بنا پر یہ رائے اختیار کی ہے کہ آیت ۵ میں اشہر حرم سے معروف حرمت کے مہینے ہی مراد ہیں۔ (۲۷) آیات ۳۶-۳۷ میں حرمت کے چار مہینوں کے ذکر کے ساتھ ہی نسیء کی بدعت کے خاتمے کا حکم دیا گیا ہے اور قتال کے حکم کو موکد اذکر کیا گیا ہے:

﴿إِنَّ عِدَّةَ الشُّهُورِ عِنْدَ اللَّهِ اثْنَا عَشَرَ شَهْرًا فِي كِتَابِ اللَّهِ يَوْمَ خَلَقَ السَّمَوَاتِ وَالْأَرْضِ مِنْهَا أَرْبَعَةٌ حُرْمٌ ذَلِكَ
الَّذِينَ الْقِيَمَةُ فَلَا تَظْلِمُوا فِيهِنَّ أَنْفُسَكُمْ وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً وَاعْلَمُوا أَنَّ اللَّهَ مَعَ
الْمُتَّقِينَ ۝ إِنَّمَا النَّسِيءُ زِيَادَةٌ فِي الْكُفْرِ يُضِلُّ بِهِ الَّذِينَ كَفَرُوا يُجِلُّونَهُ عَامًا وَيُجِرُّونَهُ عَامًا لِيُؤْاطُوا عِدَّةَ مَا
حَرَّمَ اللَّهُ فَيُجِلُّوا مَا حَرَّمَ اللَّهُ زَيْنَ لَهُمْ سَوْءَ أَعْمَالِهِمْ وَاللَّهُ لَا يَهْدِي الْقَوْمَ الْكَافِرِينَ﴾ (۳۷)

یقیناً اللہ کے نزدیک مہینوں کی تعداد اللہ کے نوشتے میں، جب سے اس نے آسمان و زمین پیدا کیے ہیں، بارہ ہی ہے جن میں سے چار حرمت والے مہینے ہیں؛ پس ان مہینوں کے بارے میں اپنا نقصان نہ کرو؛ اور مشرکین سے اسی طرح سب مل کر لڑو جیسے وہ سب مل کر تم سے لڑتے ہیں؛ اور جان رکھو کہ اللہ متقیوں کے ساتھ ہے۔ مہینوں کا اپنی جگہ سے ہٹا دینا تو کفر میں مزید ترقی ہے جس سے یہ کافر گم راہ کیے جاتے ہیں کہ وہ کسی سال ایک مہینے کو حلال ٹھہراتے ہیں اور کسی سال اسے حرام قرار دیتے ہیں تاکہ اللہ کے حرام کردہ مہینوں کی تعداد پوری کر لیں اور یوں اللہ کے حرام کیے ہوئے کو حلال کر دیتے ہیں؛ ان کے برے اعمال ان کے لیے خوش نمابندایے گئے ہیں؛ اور اللہ ایسے منکرین کو ہدایت نہیں دیا کرتا۔

۲۷- "اشہر حرم" سے مراد ذی قعدہ، ذی الحجہ، محرم اور رجب کے مہینے ہیں۔ 'اشہر حرم' ان مہینوں کے لیے بطور اسم و علم

استعمال ہوتا ہے۔ ان کو سوا کوئی اور مہینہ مراد لینے کی کوئی گنجائش نہیں ہے۔" (اصلاحی، تدبر قرآن، ۳: ۵۴۰)

مولانا اصلاحی بجا طور پر اسے آیت ۵ میں مذکور حکم کی تاکید مزید قرار دیتے ہیں۔ یہ گویا ایک اور قرینہ ہو اس امر کا کہ آیت ۵ میں اشہر حرم سے مراد حرمت کے معروف چار مہینے ہی ہیں۔^(۲۸) اسی بنا پر مفسرین کے ایک بڑے گروہ نے یہ رائے اختیار کی ہے کہ آیت ۵ میں اشہر حرم سے مراد مہلت کے چار مہینے نہیں، بلکہ معروف حرمت کے مہینے ہی ہیں۔^(۲۹)

روایات کی تاویل کی جائے یا آیات کی؟

اگر حرمت کے مہینوں کا اختتام ۳۰ محرم پر ہونا تھا اور اس کے بعد مشرکین کے خلاف اقدام ہونا تھا تو اعلان کے دن سے یہ پچاس دن بنتے ہیں، نہ کہ چار مہینے۔ اسی لیے مفسرین کے ایک اور گروہ کو یہ ماننا پڑا کہ چار مہینوں کی مہلت محرم کے اختتام پر ختم ہوئی، گویا ان آیات کا نزول شوال ۹ھ میں ہوا، نہ کہ ذی الحجہ ۹ھ میں، جیسا کہ روایات سے مترشح ہوتا ہے۔ شمس الائمہ ابو بکر محمد بن ابی سہل السرخسی (م ۴۸۳ھ) اس بات کی وضاحت کرتے ہوئے کہ کیوں مشرکین کے خلاف اقدام کو حرمت کے مہینوں کے اختتام تک موخر کیا گیا، فرماتے ہیں:

"المراد به: مضي مدة الأمان الذي كان لهم من رسول الله صلى الله عليه وسلم بأمر الله تعالى، كما قال: (فَسِيحُوا فِي الْأَرْضِ أَرْبَعَةَ أَشْهُرٍ)؛ ووافق مضي ذلك انسلاخ الأشهر الحرم."،^(۳۰)

(اس سے مراد یہ ہے کہ اللہ تعالیٰ کے حکم سے رسول اللہ ﷺ نے ان لوگوں کو جو امان دیا تھا اس کی مدت گزر جائے، جیسا کہ ارشاد باری تعالیٰ ہے: "سواب تم اس سرزمین میں چار ماہ اور چل پھر لو" اور اس مدت کا اختتام حرمت کے مہینوں کے اختتام کے ساتھ ہوا۔)

یہ رائے ماننے کی صورت میں لازماً ان روایات کی تاویل کرنی پڑے گی جن سے بظاہر معلوم ہوتا ہے کہ ان آیات کا نزول ذی الحجہ میں ہوا، جب مسلمان حج کے لیے روانہ ہو چکے تھے۔ واقعے کی نوعیت روایات میں یوں بیان ہوئی ہے کہ ۹ھ کے حج کے لیے رسول اللہ ﷺ نے سیدنا ابو بکر رضی اللہ عنہ کو امیر الحج مقرر کر کے بھیجا اور پھر ان

۲۸ - نفس مصدر، ۵۶۸۔

۲۹ - امام طبری نے یہ رائے امام ابن شہاب زہری کے حوالے سے نقل کی ہے۔ (الطبری، جامع البيان، ۱۴: ۱۰۱-۱۰۲) امام جصاص نے یہی رائے عبد اللہ بن عباس رضی اللہ عنہما سے روایت کی ہے۔ (الجصاص، أحكام القرآن، تحقيق محمد الصادق قحماوی (بيروت):

دار إحياء التراث العربي، ۱۴۱۲ھ/۱۹۹۲ء، ۳: ۱۱۷-۱۱۸)۔

۳۰ - امام ابو بکر محمد بن ابی سہل السرخسی، المبسوط (بيروت: دار الكتب العلمية، ۱۹۹۷ء)، ۱۰: ۳۲۔

کے جانے کے بعد سیدنا علیؑ کو آیات براءت کے ساتھ بھیجا۔ روایات میں یہ بھی آیا ہے کہ جب سیدنا علیؑ مسلمانوں کے قافلے تک پہنچے تو سیدنا ابو بکرؓ نے ان سے پوچھا کہ کیا انھیں امارت کی ذمے داری بھی دے دی گئی ہے؟ جواب میں سیدنا علیؑ نے کہا کہ نہیں وہ مامور ہی رہیں گے، البتہ انھیں یہ ذمے داری سونپی گئی ہے کہ وہ براءت کا اعلان کریں۔^(۳۱) اس سے بظاہر یہ معلوم ہوتا ہے کہ ان آیات کا نزول سیدنا ابو بکرؓ کے جانے کے بعد ہی ہوا ہے۔ ان روایات کی یہ تاویل کرنی پڑے گی کہ سیدنا علیؑ کو بعد میں اس لیے نہیں بھیجا گیا کہ آیات کا نزول بعد میں ہوا، بلکہ انھیں اس لیے بعد میں بھیجا گیا کہ اعلان خاص انھی کے ذریعے کرنا مقصود تھا۔ اس تاویل کے لیے روایات میں گنجائش مل جاتی ہے کیوں کہ بعض روایات میں سیدنا علیؑ کو یہ ذمے داری سونپ دینے کی وجہ یہ ذکر کی گئی ہے کہ ایساعربوں کے اس دستور کے مطابق کیا گیا کہ معاہدات سے علاحدگی کا اعلان خاندان کے کسی فرد کے ذریعے ہی کیا جاتا۔^(۳۲)

اس کے برعکس اگر روایات کو ان کے ظاہری مفہوم پر لیا جائے تو پھر آیات کی تاویل کر کے یا تو یہ ماننا پڑے گا کہ حرمت کے مہینوں سے معروف مہینے نہیں، بلکہ مہلت کے چار مہینے مراد ہیں اور یا یہ ماننا پڑے گا کہ بعض مشرکین کے خلاف اقدام محرم کے اختتام پر اور بعض کے خلاف ۱۰ ربیع الثانی کے بعد ہونا تھا۔ ان دونوں صورتوں میں آیات کے ظاہری مفہوم سے گریز کرنا پڑتا ہے۔

اس اصولی مسئلے میں ہم اس موقف کو ترجیح دیتے ہیں کہ آیات کو ان کے ظاہری مفہوم پر لیا جائے اور ان کی روشنی میں روایات کی تاویل کی جائے، الّا یہ کہ اس طرح کسی قطعی اصول کی خلاف ورزی ہوتی ہو۔ یہاں آیات کا ظاہری مفہوم مراد لینے میں سوائے اس کے کوئی رکاوٹ نہیں ہے کہ پھر فرض کرنا پڑے گا کہ آیات کا نزول جب شوال میں ہوا تو جن لوگوں تک اس اعلان کا پہنچانا لازم تھا ان تک پہنچایا گیا اور اب حج کے موقع پر دوبارہ اعلان اس لیے کیا گیا کہ کسی کے پاس کوئی عذر باقی نہ رہے۔ یہ فرض کرنا اس لیے ضروری ہو جاتا ہے کہ ایسا نہ کرنے کی صورت میں رسول اللہ ﷺ اور آپ کے صحابہ رضی اللہ عنہم کی طرف عہد شکنی کی نسبت ہوتی ہے جو قطعی طور پر ناممکن ہے۔

۳۱- روایات کی تفصیل کے لیے دیکھیے: الطبری، جامع البیان، ۱۳: ۱۰۳-۱۰۹۔

۳۲- نفس مصدر۔

اس لیے ہم اس رائے کو ترجیح دیتے ہیں کہ ان آیات کا نزول شوال ۹ھ میں ہوا اور مذکورہ قبائل تک اعلان پہنچا دیا گیا؛ اس کے بعد حج کے موقع پر منادی عام بھی کی گئی اور محرم کے اختتام پر تمام مشرکین کے خلاف اقدام کا اعلان کیا گیا جن سے صرف دو طرح کے لوگ مستثنیٰ کیے گئے: ایک وہ قبائل جن سے موقت معاہدہ ہوا تھا اور انھوں نے اس معاہدے کی خلاف ورزی نہیں کی اور دوسرے وہ افراد جو سوچ بچار کے لیے انفرادی طور پر مسلمانوں سے امان طلب کریں۔ اس بات کی مزید وضاحت اگلی فصل میں آرہی ہے۔

فصل چہارم

اعلان براءت کے نزول کے موقع پر مشرکین کے مختلف گروہ

اس فصل میں اس امر کا جائزہ لیا جائے گا کہ اعلان براءت کے وقت مشرکین عرب قانونی لحاظ سے کن گروہوں میں تقسیم تھے اور ان کے لیے ان آیات میں کیا حکم دیا گیا۔ مشرکین کے ان گروہوں کے تعین میں مفسرین نے مشقت اٹھائی ہے۔ مولانا تھانوی کی رائے یہ ہے کہ ان آیات کے نزول کے وقت مشرکین کے چار گروہ تھے: ایک، قریش جنھوں نے نقض عہد کیا؛ دوسرا، بنو ضمرہ و بنو مدلج جن کے ساتھ معاہدہ موقت تھا اور انھوں نے نقض عہد بھی نہیں کیا تھا؛ تیسرا، بعض قبائل جن کے ساتھ غیر موقت معاہدہ ہوا تھا؛ اور چوتھا، عام مشرکین جن کے ساتھ کسی قسم کا معاہدہ نہیں تھا۔ (۳۳)

مولانا تھانوی قرار دیتے ہیں کہ پہلی آیت میں الَّذِينَ عٰهَدْتُمْ کے الفاظ بغیر قید کے آئے ہیں جو اس بات کا قرینہ ہیں کہ یہاں غیر موقت معاہدات مراد ہیں اور ان لوگوں کو آیت ۲ میں چار مہینوں کی مہلت دی گئی۔ (۳۴) جیسا کہ ہم واضح کریں گے، ہمارے نزدیک یہ الفاظ عام ہیں اور ان کے عموم میں موقت و غیر موقت تمام معاہدات آجاتے ہیں، البتہ آیت ۴ میں اس عمومی حکم سے ایک استثناء دیا گیا ان لوگوں کے لیے جن کے ساتھ معاہدہ موقتاً ہوا تھا اور انھوں نے نقض عہد بھی نہیں کیا تھا۔ (۳۵)

اس کے بعد مولانا لکھتے ہیں کہ آیت ۳ میں بَرِيٍّ عَمِّنَ الْمَشْرِكِيْنَ کے الفاظ آیت ۴ میں لَمْ يَنْقُصُوْكُمْ شَيْئًا کے مقابل کے طور پر آئے ہیں اور تقابل کے اس قرینے سے معلوم ہوتا ہے کہ آیت ۳ میں مراد وہ مشرکین

۳۳۔ مولانا اشرف علی تھانوی، بیان القرآن (لاہور: ادارۃ تالیفات اشرفیہ، ۱۳۲۵ھ)، ۲: ۱۰۷۔

۳۴۔ نفس مرجع، ۲: ۱۱۵۔

۳۵۔ مولانا تھانوی کے الفاظ میں "جماعت دوم"۔

ہیں جنہوں نے عہد شکنی کی تھی۔^(۳۶) ہمارے نزدیک لَمْ يَنْقُصُوا شَيْئًا سے یہ استدلال تو صحیح ہے کہ اعلان برائت کے پیچھے ایک بنیادی وجہ مشرکین کے مختلف گروہوں کی جانب سے مسلسل کی جانے والی عہد شکنی تھی، لیکن چونکہ بَرِيٍّ عَيْنَ الْمُشْرِكِينَ میں بھی الفاظ عام ہیں، اس لیے اس کے عموم میں وہ لوگ بھی شامل ہیں جنہوں نے عہد شکنی نہیں کی تھی لیکن ان کے ساتھ معاہدہ غیر موقت ہوا تھا۔ ایسے معاہدے کو کوئی بھی فریق یک طرفہ طور پر ختم کر سکتا تھا بشرطے کہ دوسرے فریق کو باقاعدہ طور پر معاہدے کے خاتمے سے آگاہ کیا جاتا، جیسا کہ اس آیت میں حکم دیا گیا کہ حج اکبر کے دن تمام لوگوں تک یہ اعلان پہنچا دیا جائے۔

ناقضین عہد، یعنی قریش، کے متعلق مولانا تھانوی کی تحقیق یہ ہے کہ حدیبیہ کے نقض سے قبل ان کے متعلق حکم یہ تھا کہ جب تک یہ معاہدے پر قائم رہیں تو تم بھی اس پر قائم رہو۔ اس موقف کے لیے مولانا تھانوی آیات ۷-۱۲ سے استدلال کرتے ہیں، تاہم جیسا کہ پچھلے مقالے میں ہم نے تفصیل سے واضح کیا، ہمارے نزدیک ان آیات کا اطلاق فتح مکہ کے بعد قریش اور دیگر مشرکین کو دی جانے والی امان پر ہوتا ہے۔^(۳۷)

مزید برآں، مولانا تھانوی کہتے ہیں کہ آیات ۱-۶ کے نزول کے وقت اس گروہ کے متعلق حکم تبدیل ہو چکا تھا، کیوں کہ یہ لوگ نقض عہد کر چکے تھے؛ اس لیے ہونا تو یہ چاہیے تھا کہ ان کے خلاف فوری اقدام کیا جاتا، لیکن حرمت کے مہینوں کی وجہ سے انھیں مہلت دی گئی۔^(۳۸) یہاں مولانا کے موقف میں تناقض پایا جاتا ہے کیوں کہ آیت ۱۳ و ما بعد کی تفسیر میں وہ صراحت کرتے ہیں کہ حدیبیہ کے نقض عہد کے بعد یہ آیات فتح مکہ کی ترغیب کے لیے نازل ہوئیں۔^(۳۹) پس نقض عہد کے بعد اس گروہ کے خلاف جو اقدام کیا جانا تھا، وہ تو پہلے ہی کیا جا چکا تھا، اب اس کے مزید ایک سال بعد جب آیات ۱-۶ نازل ہوئیں تو ان کو اس واقعے کے ساتھ متعلق کرنا کسی طور بھی مناسب معلوم نہیں ہوتا۔

مولانا نے اس مقام پر ایک اعتراض کا ذکر کیا ہے، لیکن اس کا شافی جواب نہیں دیا۔ اعتراض یہ ہے کہ نقض عہد کے بعد مکہ فتح کیا گیا تو باقی لوگوں کو امان دیا گیا، پھر یہ لوگ غیر مامون کیسے ہوئے؟ اس کا جواب انہوں نے یہ دیا ہے کہ ان آیات کے نزول کے وقت وہ غیر مامون نہیں تھے، لیکن چونکہ ان کا سابقہ جرم بہت سنگین تھا،

۳۶- تھانوی، نفس مرجع، ۲: ۱۱۵۔

۳۷- تفصیل کے لیے دیکھیے: مشتاق احمد، "سورة التوبة کے ابتدائی حصے کا زمانہ نزول اور تاریخی پس منظر"، ۲۸-۳۸۔

۳۸- تھانوی، نفس مرجع، ۲: ۱۰۸۔

۳۹- نفس مرجع، ۲: ۱۱۳-۱۱۵۔

اس لیے انھیں دوسرے لوگوں کی طرح رعایت نہیں دی جاسکتی تھی۔^(۳۰) یہ جواب اس وجہ سے مناسب نہیں ہے کہ ان لوگوں کو ان کے جرم عظیم کے باوجود فتح مکہ کے موقع پر امان دے دیا گیا تھا، اس لیے اب فتح سے پہلے کے جرم پر حکم کی بنا مناسب نہیں تھی۔

درحقیقت ساری الجھن اسی بات سے پیدا ہوئی ہے کہ ان آیات کو معاہدہ حدیبیہ کے ساتھ اور اس وجہ سے قریش کے ساتھ جوڑا گیا، حالاں کہ جب قریش نے معاہدہ حدیبیہ کا نقض کیا اور اس کے بعد مسلمانوں نے مکہ فتح کیا تو معاہدہ حدیبیہ غیر موثر ہو گیا تھا اور مجرموں کو ان کے جرم کی سزا بھی دی جا چکی تھی۔ اس کے بعد قریش میں جن لوگوں کو امان دی گئی تو وہ اس امان کی وجہ سے مامون ہوئے، نہ کہ سابقہ معاہدہ حدیبیہ کی بنا پر جو کہ اب غیر موثر ہو چکا تھا۔ پس فتح مکہ کے بعد قریش کے ان مشرکین کی قانونی حیثیت بالکل ان لوگوں کی تھی جن کے ساتھ امن کا معاہدہ غیر موقت ہوا تھا۔^(۳۱)

مشرکین کے مختلف گروہوں کے متعلق ہماری تحقیق

مناسب معلوم ہوتا ہے کہ اس مقام پر ہم مشرکین کے ان مختلف گروہوں کے متعلق اپنی رائے کی تفصیل دیں اور آیات ۶۱ تا ۶۲ کی تاویل کے متعلق اپنی تحقیق پیش کریں۔

پہلی آیت میں مسلمانوں کو مخاطب کر کے کہا گیا ہے کہ اللہ تعالیٰ اور اس کے رسول ﷺ کی جانب سے ان مشرکین کو براءت کا اعلان پہنچا دو "جن کے ساتھ تم نے معاہدہ کیا ہے" ﴿هُدَاةٌ مِّنَ اللَّهِ وَرَسُولِهِ إِلَى الَّذِينَ عَاهَدْتُم مِّنَ الْمُشْرِكِينَ﴾ یہاں الَّذِينَ عَاهَدْتُم اصول فقہ کی اصطلاح میں "عام" (General) ہے اور اس کے عموم میں مشرکین عرب کے وہ تمام گروہ آجاتے ہیں جن کے ساتھ مسلمانوں کا امن معاہدہ (الموادعة) ہوا تھا، خواہ یہ معاہدہ وقت کی قید کے بغیر (الموادعة المطلقة) ہو اور یا وقت کی قید کے ساتھ (الموادعة الموقته) اور خواہ انھوں نے معاہدے کی خلاف ورزی کی ہو یا نہ کی۔^(۳۲)

۳۰۔ نفس مرجع، ۴: ۱۰۸۔

۳۱۔ یعنی مولانا تھانوی کے الفاظ میں "جماعت سوم" جن کے متعلق حکم اوپر ذکر کیا گیا کہ ان کو چار مہینوں کی مہلت دی گئی۔ مزید تفصیل کے لیے دیکھیے: مشتاق احمد، "سورۃ التوبہ کے ابتدائی حصے کا زمانہ نزول اور تاریخی پس منظر"، ۲۸-۳۸۔

۳۲۔ اسلامی قانون کی رو سے غیر مسلموں سے کیے جانے والے امن معاہدات کی بنیادی طور پر دو قسمیں ہیں: عقد ذمہ، جو غیر مسلموں کے ساتھ ابدی امن کا معاہدہ ہے اور جس کی رو سے غیر مسلموں کو دارالاسلام میں مستقل اقامت کا حق مل جاتا ہے

یہ بھی ظاہر ہے کہ جو لوگ پہلی آیت میں مراد ہیں، وہی دوسری آیت میں بھی مخاطب ہیں جن کی طرف رخ کر کے ان کی توجیح کی گئی ہے اور انھیں بتایا گیا ہے کہ ان کے پاس چار مہینوں کی مہلت ہے جس کے بعد ان کا فیصلہ کیا جائے گا اور انھیں اللہ سے بچانے والا کوئی نہیں ہے ﴿فَسِيئُوا فِي الْأَرْضِ أَرْبَعَةَ أَشْهُرٍ وَعَلِمُوا أَنَّكُمْ غَيْرُ مُعْجِزِي اللَّهِ ۗ وَأَنَّ اللَّهَ هُجْرِي الْكٰفِرِينَ﴾ ترجمہ: پس یہاں تک حکم یہ ہوا کہ جن مشرکین کے ساتھ معاہدہ ہوا ہے، خواہ موقتاً ہو یا مطلقاً اور خواہ انھوں نے نقض عہد کیا ہو یا نہ کیا ہو، ان سب کو چار مہینوں کی مہلت دی گئی اور جیسا کہ اوپر ذکر کیا گیا اس مدت کا اختتام بھی محرم کے خاتمے پر ہونا تھا۔

اب تیسری آیت کی طرف آئیے: ﴿وَإِذْ أُنزِلَتْ مِنْ رَبِّكَ آيَاتُ الْكِتَابِ يَا أَيُّهَا الَّذِينَ آمَنُوا اتَّقُوا اللَّهَ ۖ وَأَطِيعُوا أَمْرًا يُرَىٰ عَمِّنَ الْمَشْرِكِيِّنَ ۖ وَأَطِيعُوا أَمْرًا يُرَىٰ عَمِّنَ الْمَشْرِكِيِّنَ ۖ فَإِن تَبْتِمُ فَهُوَ خَيْرٌ لَّكُمْ ۖ وَإِن تَوَلَّيْتُمْ فَأَعْلَمُوا أَنَّكُمْ غَيْرُ مُعْجِزِي اللَّهِ ۗ وَبَشِّرِ الَّذِينَ كَفَرُوا بِعَذَابٍ أَلِيمٍ﴾ (اور منادی کر دی جائے اللہ اور اس کے رسول کی جانب سے تمام لوگوں کو بڑے حج کے دن کہ اللہ مشرکین سے بری الذمہ ہے، اور اس کا رسول بھی۔ پس اگر تم شرک چھوڑ دو تو یہی تمہارے حق میں بہتر ہے، اور اگر روگردانی کرو گے تو خوب سمجھ لو کہ تم اللہ کو عاجز کرنے والے نہیں ہو۔ اور ان منکرین حق کو ایک دردناک عذاب کی خوش خبری دے دو۔)

یہاں لفظ الْمَشْرِكِيِّنَ کے متعلق دو احتمالات ہیں: ایک یہ کہ اس سے مراد تمام مشرکین عرب ہوں اور دوسرا یہ کہ اس سے مراد وہی مشرکین ہوں جن کے خلاف اعلان براءت پہلی دو آیات میں کیا گیا۔^(۲۳) ہمارے

اور ملکی قانون کی رو سے ان کی جان و مال کو وہی تحفظ حاصل ہو جاتا ہے جو مسلمانوں کے لیے ہوتا ہے؛ اور عقد موادعہ، جو غیر مسلموں کے ساتھ عارضی امن کا معاہدہ ہوتا ہے اور جس کے بعد غیر مسلموں کے خلاف ہر قسم کا جنگی اقدام اس وقت تک ممنوع ہو جاتا ہے، جب تک یہ معاہدہ برقرار رہتا ہے۔ "عارضی" سے مراد یہ نہیں ہے کہ یہ معاہدہ لازماً کچھ مخصوص اور قلیل مدت کے لیے ہو، بلکہ اس معاہدے کی مدت فریقین باہمی رضامندی سے مقرر کر سکتے ہیں اور اگر فریقین چاہیں تو معاہدے میں مدت کی قید سرے سے ذکر ہی نہ کریں۔ اول الذکر صورت میں اسے موادعہ موقتہ اور ثانی الذکر صورت میں اسے موادعہ مطلقہ کہتے ہیں۔ اسلامی قانون کی رو سے امن معاہدات پر تفصیلی بحث کے لیے دیکھیے: محمد مشتاق احمد، جہاد مزاحمت اور بغاوت اسلامی شریعت اور بین الاقوامی قانون کی روشنی میں (گوجرانوالہ: الشریعہ اکادمی، ۲۰۱۲ء)، ۲۸۹-۳۱۲؛ معاہدات سے متعلق قرآنی آیات پر تفصیلی بحث کے لیے دیکھیے:

Muhammad Mushtaq Ahmad, "Alliance and Treaties", in Muzaffar Iqbal et al (eds.), *The Integrated Encyclopedia of the Qur'an* (Canada: Center for Islam and Science, 2012), 1: 185-193.

۲۳- یہاں اسم معرفہ کے بعد دوبارہ اسم معرفہ آیا ہے۔ کیا ایسے مقام پر دوسرے اسم معرفہ سے بعینہ پہلا اسم مراد ہو گا؟ نکرہ کے بعد نکرہ آئے تو حکم کیا ہو گا اور معرفہ آئے تو کیا ہو گا؟ معرفہ کے بعد نکرہ آئے یا معرفہ آئے تو ہر دو صورتوں میں حکم کیا

نزدیک واوا استیناف کی وجہ سے پہلا احتمال ہی رائج ہے۔^(۳۴) تاہم ہر دو صورتوں میں نتیجہ ایک ہی نکلتا ہے، کیوں کہ جب یہ معلوم ہو گیا کہ اللہ اور اس کے رسول معاہدہ مشرکین سے بری ہیں تو غیر معاہدہ مشرکین سے بری ہونا اس سے بدرجہ اولیٰ لازم آتا ہے۔^(۳۵) مولانا تھانوی نے کیا ہی خوب کہا ہے: "ان کا یہی حکم اس سے بدرجہ اولیٰ مفہوم ہو گیا کہ جب معاہدین سے رفع امان کر دیا تو غیر معاہدین میں تو کوئی احتمال امان کا پہلے سے بھی نہیں ہے۔"^(۳۶) آگے آپ نے اصطلاحی الفاظ میں اس کی تعبیر یوں کی ہے کہ معاہدین کے متعلق حکم عبارة النص سے، اور غیر معاہدین کے متعلق حکم دلالة النص سے ثابت ہوا۔^(۳۷)

اب آئیے چوتھی آیت کی طرف جس میں اس عمومی اعلان براءت سے مشرکین کے ایک مخصوص گروہ کو استثنا دیا گیا ہے؛ یعنی وہ گروہ جس کے ساتھ مسلمانوں کا موقت امن معاہدہ تھا اور جس نے اس معاہدے کی خلاف ورزی نہیں کی تھی۔ مسلمانوں کو حکم دیا گیا کہ معاہدہ ختم ہونے کی مدت تک اس گروہ کے خلاف کسی قسم کا اقدام نہ کیا جائے: ﴿إِلَّا الَّذِينَ عَاهَدْتُمْ مِنَ الْمُشْرِكِينَ ثُمَّ لَمْ يَنْقُصُواكُمْ شَيْئًا وَلَمْ يُظَاهِرُوا عَلَيْكُمْ أَحَدًا فَأَتِمُوا الْبَيْعَةَ الَّتِي كُنتُمْ عَلَيْهَا أَلَيْسَ لَكُم مَعَهُمْ عَهْدٌ أَلَيْسَ لَكُم بِالْمُؤْمِنِينَ﴾ (بجز ان مشرکین کے جن سے تم نے معاہدہ کیا، پھر انہوں نے تمہارے ساتھ کوئی خیانت نہیں کی اور نہ تمہارے خلاف کسی کی مدد کی، تو ایسے لوگوں کے ساتھ تم بھی عہد وفا کرو مقررہ مدت کے پورا ہونے تک۔ اللہ عہد شکنی سے بچنے والوں کو پسند کرتا ہے۔)^(۳۸)

ہو گا؟ اس دل چسپ بحث کے لیے دیکھیے: سعد الدین مسعود بن عمر القزازانی، شرح التلویح علی التوضیح لمتن

التنقیح (بیروت: دار الکتب العلمیة، ۱۹۹۶ء)، ۱: ۱۰۱-۱۰۵۔

۲۴- عمار خان ناصر صاحب نے اپنے ایک مکتوب میں اس بات کی طرف توجہ دلائی کہ چونکہ جملے کا آغاز 'واو' سے ہوتا ہے، جو بظاہر استیناف کے لیے ہوتا ہے، اس لیے رائج یہی ہے کہ یہاں عام مشرکین مراد ہیں۔

۲۵- "غیر معاہدین" سے یہاں مراد عام عرب ہیں جن کے ساتھ خصوصی معاہدہ (العہد الخاص) نہیں کیا گیا تھا، ورنہ ایک عمومی معاہدہ (العہد العام) تو تمام عرب سے ہوا تھا، جس کی رو سے انہیں امان کے علاوہ مسجد حرام میں آکر عبادت کرنے کی اجازت مل گئی تھی، لیکن سب کو معلوم تھا کہ یہ انتظام عارضی تھا؛ تفصیل کے لیے دیکھیے: مشتاق احمد، "سورة التوبة کے ابتدائی حصے کا زمانہ نزول اور تاریخی پس منظر"، ۳۱-۳۸۔

۲۶- تھانوی، بیان القرآن، ۲: ۱۱۰۔

۲۷- نفس مرجع، ۲: ۱۱۱۔

۲۸- روایات میں آیا ہے کہ اعلان براءت کے وقت بنو زہرہ اور بنو مدیج کے ساتھ معاہدے کے اختتام میں ۹ مہینے باقی تھے۔ پس

اس مدت کا اختتام رمضان ۱۰ھ میں ہوا۔

پس یہاں تک نتیجہ یہ نکلا کہ:

۱. جن مشرکین کے ساتھ امن کا معاہدہ مطلقاً ہوا تھا، یا موقتاً ہوا تھا، لیکن انہوں نے نقض عہد کیا تھا، ان کو چار مہینوں کی مہلت دی گئی جو محرم کے خاتمے پر ختم ہوئی اور اس کے بعد ان کے خلاف حتمی جنگ ہوئی۔
۲. جن مشرکین کے ساتھ امن کا معاہدہ موقتاً ہوا تھا اور انہوں نے اس کی خلاف ورزی بھی نہیں کی تھی، ان کے متعلق حکم دیا گیا کہ معاہدے کی مدت کے اختتام تک ان کے خلاف کسی قسم کا اقدام نہ کیا جائے؛ اور
۳. جن مشرکین کے ساتھ اب تک کوئی امن معاہدہ نہیں ہوا، انہیں امان حاصل نہیں ہے، لیکن اقدام محرم کے خاتمے پر کیا جائے گا۔

اب پانچویں آیت پر غور کریں: ﴿فَإِذَا انسَلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ وَخُذُواهُمْ وَاحْصِرُوهُمْ وَأَقعدُوا لَهُمْ كُلَّ مَرصِدٍ ۖ فَإِن تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ ۗ إِنَّ اللَّهَ غَفُورٌ رَّحِيمٌ﴾ (پس جب حرمت کے مہینے گزر جائیں تو ان مشرکین کو قتل کرو جہاں کہیں پاؤ، اور انہیں پکڑو، اور انہیں گھیرو، اور ہر گھات میں ان کی خبر لینے کے لیے بیٹھو۔ پھر اگر یہ شرک سے باز آئیں، اور نماز قائم کریں، اور زکوٰۃ ادا کریں، تب ان کی راہ چھوڑ دو۔ بے شک اللہ بخشنے والا مہربان ہے۔)

معاہد مشرکین کے متعلق تو آیات ۱ اور ۲ میں بتا دیا گیا تھا کہ اگر انہوں نے نقض عہد کیا ہے، یا ان کا معاہدہ مطلق ہے، تو ان کے خلاف چار مہینوں کے بعد ہی اقدام کریں اور آیت ۴ میں بتا دیا گیا تھا کہ اگر انہوں نے نقض عہد نہیں کیا، تو مدت کے اختتام تک ان کے خلاف اقدام نہ کریں۔ غیر معاہد مشرکین کے متعلق آیت ۳ میں اعلان جنگ کیا گیا۔ اب آیت ۵ میں یہ بتایا جا رہا ہے کہ محرم کے خاتمے پر ان تمام مشرکین کے خلاف اقدام کریں۔ پس آیت ۲ میں مذکور مہلت کے چار مہینے ان مشرکین کے لیے ہیں جن کے ساتھ امن کا معاہدہ مطلقاً یا موقتاً ہوا تھا، اور انہوں نے نقض عہد کیا تھا، جب کہ آیت ۵ میں مذکور حرمت کے مہینوں کے اختتام تک کی مہلت غیر معاہد مشرکین کے متعلق ہے۔ امام ابو بکر الجصاص الرازی (م ۷۰۷ھ) نے سیدنا عبد اللہ بن عباس رضی اللہ عنہما سے ان آیات کی یہی تفسیر ان الفاظ میں روایت کی ہے: "جعل الله للذين عاهدوا رسول الله ﷺ أربعة أشهر

یسیحون فیہا حیث شاءوا، و أجل من لیس له عهد انسلاخ الأشهر الحرم خمسين ليلة. (۳۹)
 (اللہ تعالیٰ نے ان لوگوں کو، جنہوں نے رسول اللہ ﷺ کے ساتھ معاہدہ کیا تھا، چار ماہ کی مہلت دی کہ اس میں وہ
 جو چاہیں کریں، جب کہ غیر معاہدین کو حرمت کے مہینوں کے اختتام تک پچاس دن کی مہلت دی۔) امام طبری نے
 بھی اس موضوع پر مختلف اقوال نقل کرنے کے بعد آخر میں یہی رائے اختیار کی ہے:

إن انسلاخ الأشهر الحرم إنما كان أجل من لا عهد له من المشركين من رسول الله ﷺ،
 و الأشهر الأربعة لمن له عهد، إما إلى أجل غير محدود و إما إلى أجل محدود نقضه،
 فصار بنقضه إياه كمن خيف خيانتته فاستحق النبد إليه على سواء، غير أنه جعل له
 الاستعداد لنفسه و الارتياح لها من الأجل الأربعة الأشهر. (۵۰)

حرمت کے مہینے گزر جانے تک کی مہلت تو مشرکین میں ان لوگوں کے لیے تھی جن کے ساتھ
 رسول اللہ ﷺ کا کوئی معاہدہ نہیں ہوا تھا، جب کہ چار مہینوں کی مہلت ان کے لیے تھی جن کے ساتھ یا تو
 غیر معینہ مدت تک معاہدہ تھا یا معینہ مدت تک تھا، لیکن انہوں نے اس معاہدے کی خلاف ورزی کی تھی؛
 پس وہ ان لوگوں کی طرح ہوئے جن کی جانب سے معاہدہ توڑنے کا اندیشہ ہو اور یوں ان کے ساتھ فوری طور
 پر معاہدہ ختم ہونے کا اعلان کیا جاسکتا تھا؛ تاہم پھر بھی انہیں اپنے طرز عمل پر سوچنے اور لاحقہ عمل طے
 کرنے کے لیے چار مہینوں کی مہلت دی گئی۔

البتہ یہاں یہ بات یاد رہے کہ ہماری تحقیق کے مطابق ان دونوں مدتوں کا اختتام محرم کے خاتمے پر ہوا،
 جیسا کہ امام سرخسی کے حوالے سے اوپر مذکور ہوا۔

پانچویں آیت تک مشرکین کے مختلف گروہوں کا حکم ذکر کیا گیا۔ اب چھٹی آیت میں ان گروہوں کے
 ان افراد کو استثنا دیا گیا جو مسلمانوں کی پناہ میں آنا چاہتے تھے: ﴿وَإِنْ أَحَدٌ مِنَ الْمُشْرِكِينَ اسْتَجَارَكَ فَأَجِرْهُ حَتَّىٰ
 يَسْمَعَ كَلِمَ اللَّهِ ثُمَّ ابْلِغْهُ مَأْمَنَهُ ۚ ذَٰلِكَ بِأَنَّهُمْ قَوْمٌ لَا يَعْلَمُونَ﴾ (اور اگر ان مشرکین میں سے کوئی شخص تم سے
 پناہ مانگے تو اسے پناہ دے دو تاکہ وہ اللہ کا کلام سن لے، پھر اسے اس کی امان کی جگہ پہنچا دو۔ یہ اس لیے کہ یہ ایسے
 لوگ ہیں جنہیں اللہ کے کلام کا علم نہیں ہے۔)

۳۹ - الجصاص، أحكام القرآن، ۳: ۱۱۷-۱۱۸۔

۵۰ - الطبری، جامع البيان، ۱۴: ۱۱۰؛ بھی رائے ابن قیم الجوزیہ کی ہے۔ (محمد بن ابوبکر شمس الدین ابن قیم الجوزیہ، أحكام

أهل الذمة، ت: يوسف بن احمد الكبري، شاكر بن توفيق العاروري (الدمام: رمادی للنشر، ۱۹۹۷ء)، ۱: ۳۳۶)

یہ استثنا، ظاہر ہے، محدود نوعیت کا تھا کیوں کہ اس کے ساتھ ہی یہ اعلان بھی کر دیا گیا تھا کہ اس سال کے بعد کسی مشرک کو مسجد حرام میں داخلے کی اجازت نہیں ہوگی۔

فصل پنجم

آیاتِ براءت سے متعلق دو اہم فقہی مسائل

آیاتِ براءت اور متعلقہ احادیث کی روشنی میں فقہائے کرام نے کئی اہم فقہی مسائل کا استنباط کیا ہے جن پر تفصیلی بحث کا یہاں موقع نہیں۔ تاہم دو فقہی مسائل ایسے ہیں جن سے یہاں تعرض ضروری ہے: ایک مسئلہ حرمت کے مہینوں میں جنگ کے جواز و عدم جواز کا ہے اور دوسرا مساجد، بالخصوص مسجد حرام میں مشرکین کے داخلے کی ممانعت کا ہے۔

حرمت کے مہینوں میں جنگ کی ممانعت منسوخ ہو چکی تھی

آیاتِ براءت میں چون کہ مسلمانوں کا حکم دیا گیا کہ حرمت کے مہینے ختم ہونے پر مشرکین کے خلاف آخری اقدام کریں تو اس سے بعض معاصر اہل علم نے یہ استدلال کیا ہے کہ حرمت کے مہینوں میں جنگ آخر وقت تک حرام رہی اور یہ کہ یہ حرمت منسوخ نہیں ہوئی تھی، ہمارے نزدیک یہ استدلال صحیح نہیں ہے۔ امام سرخسی نے المبسوط میں عبد اللہ بن عباس رضی اللہ عنہما کی یہ روایت نقل کی ہے: "غزا رسول اللہ صلی اللہ علیہ وسلم فی المحرم لمستهل الشهر؛ وأقام علیہا أربعین یوما؛ وفتحہا، یعنی الطائف، فی صفر." ^(۵۱) (رسول اللہ صلی اللہ علیہ وسلم نے محرم کی ابتدا میں (طائف کی) جنگ شروع کی اور چالیس دن تک (محاصرہ کر کے) وہاں مقیم رہے اور پھر اسے، یعنی طائف کو، صفر میں فتح کیا۔) ^(۵۲)

اس کی شرح میں سرخسی فرماتے ہیں: "وفی هذا دلیل علی أنه لا بأس بالقتال فی الشهر الحرام، فإن المحاصرة من القتال؛ و قد روي أنه نصب المنجنیق علی الطائف، ففعله بیان أن

۵۱ - السرخسی، المبسوط، ۱۰: ۳۲۔

۵۲ - السیر الکبیر میں مزید وضاحت ہے کہ جنگ کی ابتدا محرم کے چھ دن گزرنے کے بعد ہوئی۔ امام ابو بکر محمد بن ابی سہل

السرخسی، شرح کتاب السیر الکبیر (بیروت: دار الکتب العلمیة، ۱۹۹۷)، ۱: ۶۸۔

ماکان من حرمة القتال في الأشهر الحرم قد انتسخ.“ (۵۳) (اس میں اس بات کی دلیل ہے کہ حرمت کے مہینے میں قتال میں کوئی حرج نہیں ہے، کیوں کہ محاصرہ قتال میں شامل ہے اور یہ بھی روایت کیا گیا ہے کہ آپ نے طائف کے خلاف منجین کا استعمال کیا۔ پس آپ کے فعل سے یہ بات واضح ہوئی کہ حرمت کے مہینوں میں قتال کی ممانعت منسوخ ہو چکی ہے۔)

امام سرخسی مزید فرماتے ہیں کہ آیات براءت میں جب مسلمانوں کو یہ حکم دیا گیا کہ مشرکین کو جہاں پاؤ، قتل کر دو (فَاقْتُلُوا الْمُشْرِكِينَ حَيْثُ وَجَدْتُمُوهُمْ) تو اس عموم میں یہ بات بھی شامل ہے کہ خواہ مہینہ حرمت کا ہو۔ (۵۴)

باقی رہی یہ بات کہ آیات براءت میں تو مسلمانوں کو یہ حکم دیا گیا تھا کہ حرمت کے مہینوں کے بعد اقدام کرو، تو امام سرخسی واضح فرماتے ہیں کہ اس کی وجہ یہ نہیں تھی کہ حرمت کے مہینوں میں قتال بدستور حرام رہا، بلکہ اس کی وجہ یہ تھی کہ مشرکین کو چار مہینوں کی مہلت دی گئی تھی جس کا اختتام محرم کے اختتام پر ہی ہونا تھا۔ (۵۵) اس بات کی وضاحت اوپر فصل سوم میں گزر چکی ہے۔

امام سرخسی اس ممانعت کی حرمت کے لیے مزید استدلال آیات براءت کے آخری حصے سے کرتے ہیں جس میں مسلمانوں کو بتایا گیا ہے کہ اگر وہ مشرکین سے قتال سے باز رہیں گے تو اپنے اوپر ظلم کریں گے: ”معناه: لا تظلموا فيهن أنفسكم بالامتناع من قتال المشركين ليجتروا عليكم ، بل قاتلوهم كافة لئنكسر شوكتهم وتكون النصره لكم عليهم.“ (۵۶) (اس حکم کا مفہوم یہ ہے کہ اپنے اوپر ظلم نہ کرو، مشرکین کے خلاف لڑنے سے باز آکر؛ کیوں کہ اس طرح انہیں تم پر حملہ کرنے کی جرات مل جائے گی، بلکہ ان کے خلاف سب مل کر لڑو تاکہ ان کی شوکت ختم ہو جائے اور ان کے خلاف تمہیں اللہ کی نصرت حاصل ہو جائے۔)

۵۳- السرخسی، المبسوط، ۱۰: ۳۲۔

۵۴- نفس مصدر۔

۵۵- نفس مصدر، ۱: ۳۳۔

۵۶- نفس مصدر۔

واضح رہے کہ طائف کا محاصرہ اعلانِ براءت سے قبل ہوا تھا۔ اس لیے شرح السیر الکبیر میں امام سرخسی تصریح کرتے ہیں کہ حرمت کے مہینوں میں قتال کی ممانعت کا نسخ سنت کے ذریعے ہوا ہے: "و نسخ الكتاب بالسنة المشهورة التي تلقاها العلماء بالقبول جائز." (۵۷) (قرآن کا نسخ ایسی مشہور سنت سے، جسے فقہائے کرام کے ہاں قبولیت حاصل ہو، جائز ہے۔)

مسجد حرام میں مشرکین کے داخلے کی ممانعت

دوسرا اہم فقہی مسئلہ مساجد، بالخصوص مسجد حرام میں مشرکین کے داخلے کی ممانعت ہے۔ آیات ۱۷ تا ۲۲ میں کہا گیا کہ مشرکین کو اللہ تعالیٰ کی مساجد کا اختیار نہیں دیا جاسکتا، جب کہ وہ شرک کر کے خود اپنے کفر کے گواہ ہیں۔ آگے آیت ۲۸ میں مشرکین کے مسجد حرام میں داخلے کی ممانعت کی گئی۔ کیا یہ ممانعت صرف مسجد حرام تک محدود ہے یا دیگر مساجد، بالخصوص مسجد نبوی، کے لیے بھی ہے؟ نیز کیا مقصود مساجد پر مشرکین کے غلبے اور تسلط کی ممانعت ہے یا ان کا مساجد میں محض قدم رکھنا بھی ناجائز ہے؟

امام الشیبانی نے السیر الکبیر میں پہلے امام زہری کا یہ قول نقل کیا ہے کہ صلح حدیبیہ کے نقض کے بعد ابوسفیان تجدید عہد کے لیے مدینہ آئے تو مسجد نبوی میں بھی داخل ہو کر تجدید کا اعلان کیا تھا، لیکن مسجد حرام میں مشرکین کے داخلے سے سورۃ التوبہ کی آیت نے منع کیا۔ (۵۸) امام سرخسی نے اس کی شرح میں ذکر کیا ہے کہ اس قول کو امام شیبانی نے امام مالک کے مسلک کی رد میں نقل کیا ہے کیوں کہ امام مالک تمام مساجد میں مشرکین کے داخلے کی ممانعت کے قائل تھے۔ (۵۹) اس کے بعد انھوں نے ایک اور روایت بھی نقل کی ہے کہ جب فتح مکہ کے بعد بنو ثقیف کا وفد مذاکرات کے لیے آیا تو رسول اللہ ﷺ نے ان کے لیے مسجد حرام میں جگہ بنائی تھی اور جب آپ سے کہا گیا کہ کیا وہ نجس نہیں ہیں؟ تو آپ نے فرمایا: "لیس علی الأرض من نجاستهم شیء." (۶۰) (زمین پر ان کی نجاست کا کچھ اثر نہیں ہے۔)

۵۷- السرخسی، شرح کتاب السیر الکبیر: ۶۸-

۵۸- نفس مصدر، ۱: ۹۶-

۵۹- نفس مصدر، ۱: ۹۷-

۶۰- نفس مصدر-

امام سرخسی آگے ذکر کرتے ہیں کہ امام زہری کا جو موقف ہے وہی امام شافعی کا بھی ہے کہ مشرکین کو صرف مسجد حرام میں داخلے سے روکا جائے گا اور وہ اس کے لیے سورۃ التوبۃ کی مذکورہ آیت سے ہی استدلال کرتے ہیں۔ تاہم حنفی فقہائے کرام کا یہ موقف نہیں ہے اور ان کے نزدیک غیر مسلم مسجد حرام سمیت کسی بھی مسجد میں آسکتے ہیں، چاہے یہ غیر مسلم عربی ہوں یا ذمی۔^(۶۱) امام سرخسی واضح فرماتے ہیں کہ آیت میں دخول سے مراد اس طرح کا داخلہ ہے جیسے وہ زمانہ جاہلیت میں کرتے تھے، یعنی ننگے بدن مسجد حرام میں آتے تھے: "و تأویل الآیة: الدخول علی الوجه الذی کانوا اعتادوا فی الجاہلیة، علی ما روی أنهم کانوا یطوفون بالبيت عراة." ^(۶۲) اسی طرح وہ واضح کرتے ہیں کہ اس حکم سے اصل مقصود یہ تھا کہ وہ مسجد حرام کا انتظام اپنے ہاتھ میں نہ لینے پائیں: "و المراد: القرب من حیث التدبیر و القيام بعمارة المسجد الحرام. وبه نقول: إن ذلك ليس إليهم، و لا یمكنون منه بحال." ^(۶۳)

ہمارے نزدیک یہی رائے صحیح ہے اور اس کی تائید ان روایات سے بھی ہوتی ہے جن میں قرار دیا گیا ہے کہ جب سیدنا علی رضی اللہ عنہ آیات براءت میں مذکور احکام کا خلاصہ چار جملوں میں بتا رہے تھے تو ان میں دو جملے یہ ہوتے تھے: "أن لا یقرب هذا البيت بعد هذا العام مشرک؛ و لا یطوف بالبيت عریان." ^(۶۴) (کوئی مشرک اس سال کے بعد اس گھر کے قریب نہ آئے اور نہ کوئی اس گھر کا ننگے بدن طواف کرے۔) کئی روایات میں یہ تصریح بھی ہے کہ مشرکین اس سال کے بعد حج نہیں کر سکیں گے (أن لا یحج بعد العام مشرک) اور اسی بنا پر امام ابو بکر الجصاص الرازی مذکورہ آیت کی تاویل میں کہتے ہیں کہ مسجد حرام میں مشرکین کے داخلے کی ممانعت سے مراد ان کے حج پر پابندی تھی۔^(۶۵) یہ گویا اگلے سال رسول اللہ صلی اللہ علیہ وسلم کے حج سے قبل تطہیر کے عمل کا حصہ تھا۔ امام جصاص نے ایک اور احتمال بھی ذکر کیا ہے کہ اگر مراد مسجد میں مجرد داخلے کی ممانعت ہی ہے، تو پھر یہ حکم ان مشرکین کے لیے خاص ہے جن کے اسلام یا تلوار کے سوا اور کوئی راستہ نہیں تھا، یعنی مشرکین عرب۔

۶۱ - نفس مصدر۔

۶۲ - نفس مصدر۔

۶۳ - نفس مصدر۔

۶۴ - امام ابو عبد اللہ محمد بن عمر فخر الدین الرازی، مفاتیح الغیب (بیروت: دار الفکر، ۱۴۰۱ھ / ۱۹۸۱ء)، ۱۵: ۲۲۶۔

۶۵ - امام ابو بکر الجصاص الرازی، أحكام القرآن، ۴: ۲۷۹-۲۸۰۔

”أن يكون النهي خاصاً في المشركين الذين كانوا ممنوعين من دخول مكة و سائر المساجد لأنهم لم تكن لهم ذمة، و كان لا يقبل منهم إلا الإسلام أو السيف، و هم مشركوا العرب.“^(۲۱) (کہ یہ نہی خاص ان مشرکین کے لیے ہو جن کا مکہ میں اور دیگر مساجد میں داخلہ ممنوع تھا، کیوں کہ ان کے ساتھ ذمہ کا معاہدہ نہیں ہو سکتا تھا اور ان سے اسلام یا تلوار کے سوا کچھ قبول نہیں کیا جاسکتا تھا، یعنی عرب کے مشرکین۔)

پچھلے مقالے میں بھی بعض اشارات دیے گئے تھے کہ سورۃ التوبہ کی آیات اور متعلقہ احادیث میں بعض احکام کا تعلق صرف عرب مشرکین سے تھا۔ مزید تفصیل الگ مقالے کی متقاضی ہے۔

نتائج بحث

- آخر میں اس مقالے میں پیش کی گئی تحقیق کے نتائج چند نکات میں یہاں پیش کیے جاتے ہیں:
- ۱- مصحف کی موجودہ ترتیب پر ترتیب نزولی کو کسی صورت بھی ترجیح حاصل نہیں ہے، البتہ کسی بھی سورت کے مضامین کے درست فہم کے لیے اس مخصوص پس منظر کو سمجھنا ضروری ہے جس میں اس سورت کا نزول ہوا ہو۔
 - ۲- سورت کے پس منظر اور مخصوص سیاق کے تعین میں سورت کے داخلی شواہد کو بنیادی اہمیت حاصل ہے اور شان نزول کی روایات سے تعارض کی صورت میں ترجیح سورت کے اندرونی شواہد کو ہی حاصل ہوتی ہے جن کی روشنی میں شان نزول کی روایت کی تاویل کی جانی چاہیے۔
 - ۳- سورۃ التوبہ کی آیت ۵ میں حرمت کے مہینوں سے مراد معروف حرمت کے مہینے ہی ہیں، نہ کہ مشرکین کو دی جانے والی مہلت کے چار مہینے؛ چنانچہ سورۃ التوبہ کی ان آیات کا نزول ۹ھ کے ذوالحجہ میں نہیں ہوا، جیسا کہ شان نزول کی روایات سے بظاہر مترشح ہوتا ہے، بلکہ شوال میں ہوا اور اس وجہ سے مشرکین کو دی جانے والی مہلت کے چار مہینوں کا اختتام بھی محرم کے اختتام کے ساتھ ہی ہوا۔
 - ۴- جب مشرکین سے براءت کا اعلان کیا گیا تو یہ عمومی براءت تھی اور اسی لیے پہلی تین آیات میں تمام مشرکین مراد ہیں، خواہ ان کے ساتھ عام عہد (العہد العام) ہوا تھا، یا خاص الگ الگ معاہدات

(العہد الخصاص)، اور خواہ معاہدہ موقت ہوا تھا یا غیر موقت۔ البتہ چوتھی آیت میں ایک جزوی استثناء قبل کو دیا گیا جن کے ساتھ موقت معاہدہ ہوا تھا اور انہوں نے عہد شکنی نہیں کی تھی۔ اعلان براءت کے لازمی تقاضے کے طور پر پانچویں آیت میں مشرکین کے خلاف لڑنے کا حکم دیا گیا، البتہ ایک اور جزوی استثناء چھٹی آیت میں ان افراد کو دیا گیا جو مسلمانوں کی پناہ میں آنے کی درخواست دیتے۔

۵- مشرکین کے خلاف اس عمومی اعلان جنگ کے بعد اس بات کی بھی کوئی گنجائش نہیں رہی کہ آئندہ مشرکین حرمت کے مہینوں میں لڑنے کی ممانعت کی آڑ لے سکیں کیوں کہ یہ ممانعت جو طائف کے محاصرے کے موقع پر پہلے ہی اٹھائی جا چکی تھی، اب اس کے نسخ پر مزید مہر تصدیق ثبت کر دی گئی۔ مشرکین کے خلاف اعلان جنگ صرف ان کے خلاف لڑنے تک محدود نہیں تھا، بلکہ مسجد حرام اور کسی بھی دوسری مسجد پر ان کے غلبے اور تسلط کی ہمیشہ کے لیے ممانعت بھی کر دی گئی، البتہ اگر مسلمان مناسب سمجھیں تو غیر مسلموں کو مساجد میں آنے کی اجازت دے سکتے ہیں بشرطے کہ وہ وہاں مسلمانوں کے قانون کی خلاف ورزی نہ کریں۔

هذا ما عندي، و العلم عند الله !

